

КАЛОСЬСЕ



II

ВІЛЬНЯ  1939

„KAŁOŚSIE“ — KWARTALNIK LITERACKO-NAUKOWY

«КАЛОСЬСЕ»—беларускі літаратурна-навуковы і грамадзкі часопіс. Выходзіць раз у тры месяцы. Складка ў год—23л.

— Асобная кніжка — 50 гр. Заграніцу 3 зл. 20 гр. —

Адрас рэдакцыі і адміністрацыі: Вільня, Завальная вул. 1—2.

«KALŌŚSIE» — białoruski literacko - naukowy i społeczny kwartalnik. — Wilno, Zawalna 1—2.

«KALOŚSIE» — blancruthenienne revue trimensuelle litteraire et scientifique. Wilno, Zawalna 1—2. Pologne.

Зьмест кніжкі 2 (19) „Калосься“

	Бачына
1. Сяргей Хмара: Чуеш	65
Бо такое жыццё	71—73
Рыбакі	73—74
2. Міхась Машара: * * * Ня маеце права кі- даць нам у вочы	66
3. Максім Танк: Вільня, Груган, Дома (адрыўкі з паэмы «Сілаш Істома»).	67—70
Да справы перакладаў мастацкае літаратуры	91—92
4. М. Крывіч: Будучыні	74
Жаданьне	101
Сумуючай	102
5. Анатоль Іверс: * * * Часамі сумна быць паэтам	75
Сон	75
* * * Апошнім шolahам	75—76
Пад ранак; Вясёлай раніцай	76
6. Янка Купала: Тарасова доля	77—80
7. Якуб Колас: Баяну-Кабзару	80—81
8. Я. Шутовіч: Вялікі украінскі паэт	81—88
9. Т. Г. Шэўчэнка: Запавет (пераклад З. Бядулі) З „Гамаліі“ (адрываек) (перакл. М. Танка)	89
* * * Мне ўсёроўна (перакл. М. Танка)	89—90
* * *	90
10. Язэп Пушча: Новыя лісты	93—95
11. Станіслаў Грынкевіч: Трагічны крызыс	96—101

(Працяг зьместу на 3 бач. вокладкі)

ПІЛЬНАЕ!

ВАЖНАЕ!

ПРЫЙМАЕЦЦА ПАПІСКА НА АНТОЛЁ- ГІЮ ПАВАЕННАЙ БЕЛАРУСКАЙ ПАЭЗІІ

Антолёгія—гэта збор выбраных лепшых узорных твораў паэзіі. У анталёгію беларускай паваяеннай паэзіі ўвойдуць творы каля 50 паэтаў: усходніх і заходніх.

З мноства беларускіх савецкіх паэтаў у зборнік ўвойдуць паэты найбольш рэпрэзэнтатыўныя, нажаль у нас мала вядомыя. Сярод іх многа зліквідаваных камуністычнымі маскоўскімі ўладамі. Першым чынам з савецкіх маладых паэтаў у зборнік ўвойдуць: Язэп Пушча, Уладзімер Дубоўка, Максім Лужанін, Алесь Дудар—Глыбоцкі, Уладзімер Жылка, Валеры Маракоў, Паўлюк Трус, Алесь Звонак, Уладзімер Хадыка, Міхась Чарот, А. Ушакоў, А. Александровіч, Пятрусь Глебка, Пятрусь Броўка, і многа, многа іншых. У журнале „Калосьсе“ некаторыя з гэтых паэтаў вядомы з перадрукаваных іхніх твораў.

З заходніх паэтаў у зборнік ўвойдуць творы Н. Арсеньевай, Міхасы Машары, Максіма Танка, Хв. Гляшэвіча, Міхасы Васілька і іншых аўтараў.

У кнізе кожнага з паэтаў будзе напераджаць кароткая аўтабіяграфія або біяграфія і характарыстыка яго творчасці, а таксама будуць зьмешчаны многія паэты фатаграфіі.

Апроч надрукаваных твораў, у кнізе чытач знайдзе на першых бачынах адпаведныя артыкулы аб беларускай літаратуры.

Кніжка фармату 21×15 см. налічаць будзе каля 300 бачын. Добрая папера.

Кніжка выйдзе з друку у чацвёртым квартале сёлета. Рэдагуюць кніжку рэдактары і супрацоўнікі „Калосься“.

Дзеля таго, што выданьне кніжкі вымагае вялікіх коштаў, выдавецтва антолёгіі беларускай паваяеннай паэзіі просіць усіх зацікаўленых парупіцца прыслаць падпіску.

Падпіска на адзін экзэмпляр „Антолёгіі“ ліча 5 зл. Павыданьні кніжка будзе даражэйшай.

Парупіцца прыслаць падпіску! Грошы перасылаць на адрас выдавецтва „Калосься“: Вільня, Завальная 1—2. Паштовы нумар разраўнаковага пераказу „Калосься“ — 58.

Антолёгія беларускай паваяеннай паэзіі павінна знайсціся ў кожнай беларускай хаце, у кожнага беларускага інтэлігента, у кожнага Беларуса, у кожнага зацікаўленага справамі й развоем беларускай літаратуры чалавека чужой нацыянальнасці.

Рупіцеся прыслаць заказ—падпіску! Гэтым прысьпешыцца выданьне вельмі цэннай і патрэбнай кніжкі.

Рэдакцыя і выдавецтва

«Антолёгіі беларускай паваяеннай паэзіі»

ҚАЛОСЬСЕ

БЕЛАРУСКІ ЛІТАРАТУРНА-НАВУКОВЫ І ГРАМАДЗКІ ЧАСАПІС

КНІЖКА 2 (19). КРАСАВІК—МАЙ—ЧЭРВЕНЬ, 1939. ГОД V.

СЯРГЕЙ ХМАРА

Ч у е ш?!

Чуеш?! Ці чуеш?! Ідзе пераклічка:
Дзісна і Горадня, Бельск...
Слонім, Палесьсе. Хто іх паліча?!—
Голас вясковых асель.

Плюнулі волавам
ў вочы дзеён шалых...
Стальню расплаўленых слоў.
Часу ліхому ў грудзі—кінжалам!..
Трухлядзь паслаўшы на злом.

Чуеш, як гойкаюць?! Ідзе пераклічка.
...Звоняць ў адказ журавы...
...Сонца свабоднае нівай пшанічнай
нам сустракаць!
...А ня вы...
вёсак радзімых злыя прадажнікі,
ніў беларускіх закал,

сонца сустрэнец, — іншае, важнае.
Вам! Скура дзе — ідэал.
З Прыпяці шэрай... балот і шувараў,
з пушчаў, пружанскіх лясоў,
з Нарачы тоняў, сланіўскіх імшараў,
з Бельскіх, Браслаўскіх пяскоў.

Чуеш?! Як гойкаюць! То-ж пераклічка!—
Моцны мы! Цьвёрды! Жывы!
Цягліцы пружацца, сэрцы крынічаць...
Мы-ж — авангард веснавы!

* * *

Ня маеце права кідаць нам у вочы,
што мы непатрэбна блудзілі гады, —
праз шэрыя будні
і чорныя ночы
пад сыцягам Пагоні —
трымалі рады.

Мы сеялі словы, і песні, і думы,
як золата-зерне,
на роднай ралылі;
цярпеньне і мукі мы клалі на струны
і з верай упартай да сонца брылі.
З вясковых ваколіц нясьлі адгалосьсе,
дзе радасьць і гора
цвіцелі як мак,
мы чулі, як ў полі шумела калосьсе,
як моладзь сьпявала
і плакаў жабрак.

Былі званарамі —
званілі трывогу,
ў сумленьне і душы падзілі зару;
мы самі праложым да сонца дарогу, —
ня зблудзім у полі,
ні ў цёмным бару.

Мы Згоду Народаў, як сонца кахаем,
як ськібы счарнедай ад поту зямлі;
стаім мы на варце
над змораным краем,
ідзём мы да Праўды, —
да брацкай сям'і.

Вільня

(з паэмы: „Сілаш Істома“)

Я гэты горад знаю з даўных дзён,
дзе дрэмяць замку гордыя руіны,
дзе сплёў густое вецьце ясень, клён
над сном акамянелым Гэдыміна;
а пад аркадамі сівых муроў
праходзяць цені вулкімі вузкімі:
пясьняр Літвы, ніў грэчнявых, лясоў
у падарожным плашчы пілігрыма,
і Каліноўскі, і таварышы...
І чую шопат іх у змроку шэрым.
А мо' Вяльля гэта ў начной цішы
высокіх сосен падмывае бераг?..

І хоць навісшых камяніцаў сіль
начэй нямала крые бязпрытульных,
а ў збуджаным напаве успамін: —
шуміць палын, крушына ды багуньнік;
і кожны дзень з-за хмараў устае,
і рэдка калі гасьне ў пазалоце,
і вецер песьні звонкія мае
тут рве на струнах—на калючым дроце.
Усё-ж люблю я гэтых вуліц гул,
напеў сырэнаў у тумане раніц
і моладасьць, абвітую ў тугу,
якой у вочы можна сьмела глянуць.

Груган

(з паэмы: „Сілаш Істома“)

На узгорках за Зялёным Лугам
сьпіць глуха адзьвінеўшая зямля.
Сядзе на драгах калючых груган,
загледзіўшыся на курганны шлях.
То на захад, то на ўсход мяцелі
і качавыя воблакі дымяць,
толькі сьлед пагостаў анямелых
і боль ня лёгка ветрам зараўняць.
Бліндажы, разьбітыя акопы,
пад сьнегам косьці, вочаў глыбіня —

і таму, калі віхор падхопіць,
так цяжка крыльце гругану падняць.
Недзе ные скрып і гул цяплюшак.
Бліжэй зьвіняць знаёмыя шляхі.
На гармоніках басы частушак
і моладасьць і сіні небасхіл.
Пэўна вёсны з выгараў абмыюць
зялёнай верхаводкай сіні дым
і скупаюцца сярпы стальныя
і жнеяў песьні ў жыце залатым.
Але доўга будзе нехта плугам
жвір сьлёзаў з хвалямі пяску раўняць, —
таму з узгоркаў, за Зялёным Лугам,
так цяжка крыльце гругану падняць.

Дома

(з паэмы: „Сілаш Істома“)

Пяюць і пяюць акрутні,
палазы на марозе.
Над Зялёным Лугом тлее прозалаць дня.
Чырвоныя сінія інію іскры маросяць.
Воўчым сьледам брыдзе па палёх цішыня.
У вулцы, на цёмных высокіх калкох-верацёнах
вечер сьнежнага кужалю туга навіў.
Дзе-не-дзе чарнее навоз па дарозе і гоне
сівер калева сена — балотнай травы...
Ліецца з вадой
ля калодзезяў говар і стыне.
— А, пашана!.. ў вяселье прыехаў дамоў?..
Сілаш плюшчыць вочы ад сонца, ад словаў Юстына
і ад яснай усмешкі ў ашчэры зубоў.
У хаце шумяць, быццам ў подзе, сялянскія жорны.
З бэляк капае зелень хваёвая ў дым.
Эх, белы прастор!
Вераб'іны ты дзень новагодні!
Эх, аб чым, скрыпачы, пяціце Маладым?!
За стар можа трохі дзяцюк, але знае работу.
Паўвалокі зямлі...
Мо' ня хмеліцца так
яго русы чуб маладзецка, юхтовыя боты
не адзвоняць падковай лявоніхі такт.
А Зося?..
Што шэпчацёся па куткох маладзіцы?!
Вочы караю кветкай, агнём расьцьвілі.

Ня цяжка ей будзе над бёрдам, над серпам сьхіліцца,
калі ў скоках так лёгка ей стан пахіліць!
Хай блукае смугла ня зьмятая вуснаў усьмешка,
грудзі стройныя дыхаюць пад палатном...
Няраз мо' прыйдзецца ісьці заімглёнаю сьцежкай,
не адну кукаваць над калыскаю ноч...

Чарадзеям сяньня музыкант:
быццам сонца віпіўшы сьмяецца,
на цымбалы спусьціцца рука
і заменіць струны ў белы вецер.
І шуміць той вецер каля ног
ўсё вышэй мяцелючы спадніцы,
аж пакуль падлога і парог
звонкім полымям не загарыцца.
А дыхне на плечы і вышэй: —
адзавуцца песьні ройна, густа,
васількі пасыпацца з вачэй,
з пад узорных, паркалёвых хустак.

У прыўне цішэй.

Сказы рвуцца, як ніткі, і чутна,
як пра дальнія весткі гавора Сілаш.
Ўжо сывараткай пацямнеўшай змрок цэдзіцца мутна
праз ваконныя шыбы.

— Што-ж добрага ў вас?..

І хлынуў праз вусны засьмягшыя жаль перажыты,
чырвань — з ранаў, якіх не зацішнеш рукой;
устала жыцьцё з ніў, зімы малачаем прыкрытых,
зашумела у жытніх славах галаўнёй.

Падпёршы шулу маладзіцы ў кутку гаварылі.

Перабралі пасажную скрыню, сватоў.

— Дыван адзін новы, — ўздыхала салдатка Марыя —
сама бачыла, ў восем ці ў дзесяць нітоў, —
і зрэб'я труба...

Пелі посьле. То зноў ўздыхалі:
што на полкі танкога няма палатна,
што Зосю бяз даўных варожбаў вялі, спатыкалі
і што плакала трохі замала яна.
За печ нехта лез ў кажуху скамарохам кудлатым.
Піск дзяўчат, шум,

раскацісты сьмех за сталом;
разставіўшы полы з услоны, на цэлую хату
галасіста паяў Пераброд пятахом.

Адгарнуў чупрыну музыкант
з полымям вячэрняга загару
і лязом сярэбраным смыка

перавёў па струнах і ударыў.
А другі, як Нёман, рассягнуў,
завірыўшы сінь басоў, баяна
і запёў пра моладасьць-вясну,
што шуміць з вятрамі над бур'янам.
І напёў праціснуўся з сяней
і паплыў акрылены над Логам,
дзе ярчэй у змроку і ярчэй
расьцьвітала млечная дарога.

Агарах лучыны дыміць пахам бору—жывіцай,
быццам ноч разьвіваецца дымам з матка.
У чалесьніку тлее вугольле Мядзведзіцай, Сіццам;
льецца месяц з кужэльных махроў ручніка.
Паўзе па іконе прусак ці мо' іншая мошка.
Сьвяты зморшчыўся, быццам сабраўшыся чхаць,
ды страх разбудзіць тых, што дрэмяць-ня дрэмяць у ложку
і на лавах змарыўшыся покатам сыпяць.
Маўчыць чудатворац. За посьцілкай шопатам голас.
— Не храпі так, Сымон, а то нельга заснуць.
Казала, — ня пі... ды прачніся... З каленяў ты голых,
чуеш, коўдру сыцягнуў... Ціха ў цёмную муць
славы ападаюць: — Эх, бабы!.. Ну што табе трэба?..
Засыпаючы, зноў храпе глуха Сымон.
А посьле на вочы здаецца спусьцілася неба
і Сілаш не пачуў, як прыблізіўся сон.
Прысьнілася вырай: ляціць стада дзікае качак;
дзед Сьцяпан папраўляе вясеннюю снасьць;
нясе вецер з поля журботнае водгульле, — плача
расой сьлёз незасееная цаліна..
Збудзіўся... За посьцілкай чуюцца ціхія ўсхліпы.
Зосі плач дзіўным страхам праймае ўсяго.
Мо' выйсьці?..

Завесы дэвярэй адклікаюцца скрыпам.
Рэдка ў шыбах замерзшы мігае агонь.
Другі канец хаты вясельлем яшчэ ўсё буяніць.
На дварышчы мінуў Сілаш коняй, вазкі.
Ляжыць у адным Пераброд, абымаючы сані
сьпіць асаднік разхрыстаны.

А з-за ракі,
сьвітаючы, сьнежныя стружкі нясе вецер полем —
і прыемна іх шолах кладзецца ля ног.
Вобраз Марты ўстае... І чаму ў гэтым сьнежным прывольлі?
Тут ня гэта заносіць мяцельная ноч!..
Далёка ўздываецца дымам сінеючым золак, —
плыве, гораў мінае круты перакат.
Тады Сілаш бача: ля жэрдзяў гнілых частаколу
незамецены ласіцы сьлед ці шашка.

Бо такое жыццё

Коціцца апокаліптычны валец па зямлі, мяжджучы людзкія грудзі. Крывавы сьлед значыць ягоны шлях.

...Між лукаватага, сярэднявечнага скляпеньня агромнае, хмурае залі, пры мглявым сьвятле дзвёх лампак, рвецца, дрыгае ў агоніі нейкае аграмаднае тулава дапатопае фантастычнае патворы...

Сіне-зялёны гмах вылазіць з закуцін. Пяцьсот голых цел са ўскінутымі ненатуральна ўверх рукамі, у глухой цішыні збытыя ў густую масу, тварамі да муру, вядуць макабрычныя скокі. Пяцьсот пар босых ног, падняўшыся на цыпачкі, перабіраюць на месцы ў неаканчальным шалёным бегу, шорах соцен босых ног зьліваецца ў нейкую страшлівую музыку—ў шопат, шопат сьмерці. Студзеным крылом кружыць яна над дрыгаючым, вывіваючымся ў цішыні скрутам жывых целаў. Заміраючы ў знямомзе, рытм звар'яцелых скокаў прахватае электрычнаю іскрай раптоўна вырваўшыся зьнекуль крык болю — упадак голага цела на бэтон. За горла хапаюць нявідомыя капцюры, у звар'яцелым тэмпе рвуцца знямелыя целы ў крывавым тумане.—Шалёны вір.

Над сьветам пануе панура, чорная ноч.

...Адзінокая кропля недзе са стропаў звонка звоніць у куце аб бэтон падлогі. Кожная кропліна балюча ўверчываецца сьвідрам у мозаг.

Цемра. Вечная ноч. Колькі яна ўжо цягнецца?

Тыдзень? А можа месяц? А можа ўжо год?! — Калі гэта было?..

...Бразнулі замкі масыўных дзвярэй. Дыхнула магільнаю вільгаццю. Адазваліся рэхам пад скляпеньнямі адыходзячыя шагі...

Цемра.

Нецярпіма смочка ў грудзёх голад. Парэпалі перасохшыя вусны. Рукі сьмела шараць, мацаюць перад сабой. З усіх бакоў цагляныя, сьлізлыя з вільгаці, сьцены. Пальцы ашчупваюць выскрабаныя няведамым словы: Ба-раць-ба!

Капае звонячы аб бэтон капля. Холад студзенымі лапамі, клешчамі ўшчаміў за плечы, за ногі, за рукі. — Бегаць! Бегаць! Сагрэцца!—У цемры абступілі навокал сьцены. Выцягненыя рукі няўпынна ўпіраюцца ў вільготную цэглу. Бегаць! — Што гэта? — Пухнуць рукі. — Замярзаю! Каб хоць адрабінку цяпліні! Чырвоныя колы ў вачох.—Руху! Руху! Руху! Гімнастыку!!—Не хапае паветра. А холад вяртае! Шалёны, жга-

ючы голкамі холад. — Слаба! Легчы-бы, скруціцца ў ком, ра-
туючыся ад холаду, — адпачыць... Мокры бетон цераз сароч-
ку—раскаленным жалезам. Ад сьціскання — каб не звалілі
ў дрыготцы зубы — баляць, ньюць ськвіцы. — Руху! Цягне
голаў у ніз сон. Вось прысесьці на кортачкі апёршыся аб
сьценку і заснуць. — Зьмійкамі сочыцца вільгаць у хрыбет.
Паволі надыходзіць забыцьцё.

Грук. Быццам валіцца цэлы мур. І вусны з прасонак са-
мі дзіка крычаць: ёсьць! — Паволі надыходзіць сьведамасьць.
Звоняць недзе адыходзячыя шагі. І зноў паўзабыцьцё, паў-
сон. Холад — круціцца ў галаве. Недзе капае звонячы аб бэ-
тон капля.

— Скуль гэта такі запах?! — Гэта пахне вішнёвы цвет.
Не! — Гэта пахнуць сьпелыя вішні! Ведаеш: буйныя, чорныя
вішні! Цэлыя кошыкі вішняў!

... Сьвеціць сонца. Як прыемна падставіць свой твар пад
пяшчоту сонечных косаў!

...Хто гэта?! Хто гэта?! — Наташка! — Ты??! Но але,
яна! Бычыш, а мне здавалася, што ты далёка, далёка...

Пачакай! Пачакай! Дай прыпомню! Ага! Гэта было на-
чой! Прышлі ў хату... Чужыя... Варожыя. Ты плакала...

Ха-ха-ха-ха! А гэта-ж быў толькі сон! —

Чаго-ж ты маўчыш? Наташа! Наташа!!! Чуеш, як пах-
нуць вішні? Нарвём зараз цэлае бярэма цвітучага галля.
Ты-ж так любіш краскі! Хадзі да мяне! Пацалуюш. Ведаеш,
гэтак патвойму — ў вочы.

Чаму гэта сонца так паліць? Не, гэта-ж ня сонца. Агонь!

А дзе-ж Наташа? Наташа!!! Хто гэта крычэў?.. Я сам?..

Ву-у-у-у, як холадна!

Цемра. Капае капля. Не! Гэта-ж ня капля! Гэта даўбуць
у мury. Но, але! Даўбуць кіркамi. Во, во! — гэта яны! Прыш-
лі разьбіць, разбурыць гэты пракляты, магільны склеп.

Думалі, — возьмеце?! А як-жа!

Што-ж гэта? Чаму мая рука такая цяжкая? А дзе-ж мае ногі?

Ноч. Праклятая, бязконца ноч! Вірыць, вірыць, вірыць.

... Рве кашаль грудзі раскідваючы навакол чырвоныя
крапліны крыві. Апошнім высілкам схапіліся рукі за шнур.
Раз-два-тры-чатыры!.. Раз-два-тры-чатыры. Дзесяцітановы
валец — волат мерна коціцца па ўсыпанай жарстве дарогі.
Набрыняла ад натугі, пасінула аблічча. Вачамі празірае шэры,
няпрытомны жах.—Дацягнуць! Каб хаця ня ўпасьці! Адно—ня
ўпасьці! Плыве з вуснаў хрып агоніі.

Раз-два-тры-чатыры... раз-два-тры-чатыры...

...Коціцца апокаліптычны шалёны валец па зямлі, мяж-
дзучы людзкія грудзі. Крывавіць след.

Між калючых, драцяных засекаў прарвалася да неба зялёная, кучаравая бярозка. Прарвалася і зашумела, вітаючы вясновае сонца.

Падняў голаў. Небам к поўначы ішлі журавы. Бліснулі вочы, быццам гаварылі: — А ўсё-ж такі вярнуліся! Вытрывалі! А ўсё-ж такі ідзе вясна! Ідзе!.. Бо такое жыццё, такое права Зямлі!

Рыбакі

Ціха гойдаецца на хвалях возера шкабара.¹⁾ А на беразе шумяць ціхутка аб нечым жарсьцеліны.²⁾

Замёр з восьцямі ў руках у шкабары Архей.³⁾ Ледзь-ледзь парушвае долькаю⁴⁾ седзячая ззаду Палая.⁵⁾ Сьвіснулі раптам восьці і забілася на сталёвых зубох серабро рыбай лускі.

І зноў настарожыўшыся над вадой бліскаюць, шчэраць свае сталёвыя клыкі восьці. І зноў удар. І зноў цішыня.

Ціха гойдаецца на хвалях шкабарына.

— Ну годзі! На сёння хопіць! Кіруй Палая да хаты наш карабей.⁶⁾ Смачны будзе квас⁷⁾ увечары! — цешыцца Архей. — Во якія штукі!

— Укранікаў⁸⁾ напаяку — марыць Палайка.

Вось і бераг. Трывожна нечага шумшыраць⁹⁾ жарсьцеліны.

— Ну, давай сюды восьці й рыбу! — бразнула раптам начальніцкім тонам за плячыма Архея.

Як-бы пераеханы батугом¹⁰⁾, рвануўся ў бок Архей. Перад вачыма яго вырас суд—вастрог. — «за клюсаўніцтва».¹¹⁾ — З-заду астаўся енк Палаі і даганяў яго тупат ног, пагрозлівыя крыкі: «стой!» Лопнуў разьбітым гаршком ў азыраватым¹²⁾ паветры выстрал. Заплакаў недзе над вухам сталёвы авадзён.

Архей бязцямна падганяны акрыкамі і стрэламі бяжаў.

1) Шкабара — палескі дыялект: човен з аднаго пня.

2) Жарсьцеліна — род балотнай вербы.

3) Архей — імя — Архіп.

4) Долька — вясло.

5) Палая — Палагея, Палагія.

6) Карабей — карабель.

7) Квас — тут, разумеюцца, рыбная юшка.

8) Укранікі — бонды, печаныя на патэльні з ікры з мукой.

9) Шумшыраць — шумяць.

10) Батуг — бізун, пуга.

11) Клюсаўніцтва — браконьерка.

12) Азыраваты — сыры.

— Вось каб толькі даскочыць да вербалозаў, да альшняку! — тады ня поймуць.¹⁾

Раптам ударыла нешта цёплае ў плечы, прайшло маланкаю-агнём па цэле падкошваючы паджылкі ў нагах. Закрыціліся ў вачох вербалозы, неба. Забіўся аб зялёную мураву, быццам раненая рыба аб дно чайкі, Архей. Зачырванела пасокай²⁾ трава. Пэрламі сьлёз зіхацелі на недалёкай пагоні³⁾ альшняку крапліны расы. На небе йграў рознаколерны смок.⁴⁾

Ціш. Толькі ў прыбрэжнай жарсьцеліне шапоча аб чымсь палескі вецер. — Вышчырылі восьці свае гострыя клыкі. Ледзь-ледзь калыхаецца на хвалях шкабара.

Запеніцца раптам вада пад ударам васьцей. Блісьне ў паветры серабро лускі.

І зноў цішыня...

Рыбакі робяць сваё, каб мець хлеб, каб магчы жыць...
А возера аболіць⁵⁾ беднай, загнанай вёсцы.

М. КРЫВІЧ

Будучыні

У мляўкае сэрца, прыскамі зораў,
новыя сілы ганю,
невадам песьняў з сіняга мора
вылаўлю вязкі агню.

Сонны калісьці, можа і кволы,
сёньня з крыльмі палячу!
Волю бунтарную, сэрцавы порых,
сыпнуць завейя хачу...

Музыкі трэлі, звон цымбалісты,
быццам прадвесьне вясны.
Эх, развіхрыўшы сэрца, вагніста,
жару мятуць курганы.

Песьні! Пад белаю, буйнай чупрынай
Чуць: ужо годзе цяснот!
Ў дальныя глыбі, музыкай сіняй,
Маторны рыхтуйце палёт!

1) Поймаць — злавіць.

2) Пасока — кроў.

3) Пагоня — парасьць.

4) Смук — вясёлка.

5) Аболіць — зычыць, спагадае.

* * *

Часамі сумна быць паэтам
у нашы дні, як ў цёмным боры,
дзе сплыла кроўю на палетак
ўся моладасьць зары з задорам.

Ды не таму, што на рабіне
асыпаўся ўвесь жар караляў, —
што некаторых погляд стыне
ў задымчывых тугою далях...

Але калі павее вецер
і хмары ў далях тых затопе, —
я прынясу пахучых вещьцяў
і пасаджу на чорны попел.

С о н

Мяне на полі сон змарыў.
І гусьлі гралі — струны-межы
і з тонкім звонам камары
на пах зьяляцелі крыві сьвежай.

І мне прысьніўся сон такі:
што быццам я ля Гвадарамы
пасья змаганьня на штыкі
прапаласкаў рубцы і шрамы.

І пасья доўгіх перамог
паплыў туды, дзе край сінее,
і скінуўшы сваё ярмо
ступіў на Новую Гвінэю...

І вось — прачнуўся на мяжы:
крычалі конікі аб нечым,
і нечакана перажыў
яшчэ адзін галодны вечар.

* * *

Апошнім шolahам скрываўленья раны
хацела ліпа ўчора патушыць.
Ды паспяшыў з усходу сьвежы ранак,
сарваўшы нешта цяжкае з душы.

І мо таму зазелянелі нівы
на полі мяккім полымям вясны,
а па садох малочныя узрывы,
ну проста — казка, хоць прысьні!

І не чакаў я больш чароўных гукаў,
што мне прарочыў з вечара прыліў,—
мяне ізноў цягнула ў даль разлука
да той схвалёвай ральлі,

дзе змыўшы пот з сінеючай дубровы
прыдзеца часам смачна адпачыць,
дзе сонца паліць залатыя бровы,
цяжкія зьняўшы шolahі начы.

Пад ранак

Неяк марудна ў павуціну
зьляталі згубленыя зоры,
дзе вечар наміткаю сіняй
накрыў апошнія узоры.

Ў такую ноч люблю паслухаць,
як сыцежкі ў полі заміраюць
і толькі часам звоніць глуха
над рэчкай асака густая.

Вясёлай раніцай

Вясёлай раніцай цвіце
расою вымытая рута.
Парву я тысячы ніцей,
што лучаць з горкаю атрутай.

Як палахлівыя да дня
згарну рукамі страхі-цені
тады з паўночы на паўдня
зьбяру я зоры-лятуценьні.

Тарасава доля

Памяці Тараса Шэўчэнкі

(З нагоды 125 угодкаў нарадзін песьняра)

2

Як раджала яго маці, —
Не сьвязаці зоры,
Зубы скаліла няволя,
Хіхатала гора.

Песень радасных, вясёлых
Над яго калыскай
Не сьпявалі маладухі
Ні здалёк, ні зблізку.

А як вырас, як падняўся,
На свае стаў ногі, —
Сьледам—паншчына, батрацтва,
Панскія парогі.

Крукам гнуўся перад панам,
Уздыхаў нясмела,
Катавалі батогамі
Юнацкае цела.

Энгельгардты, Энгельгардты!
Ўжо вам не паўстаці, —
Адамсьціла Украіна
За дзяцей і маці.

3

А было ў тыя часіны
Цёмна, бы ў магіле,
Людзі гінулі, як мухі,
Ці, як здань, блудзілі.
Ні сьвятла таго, ні ўсьмешкі,
Хоць-бы на хвіліну.
Ночка хутала Украіну,
Ці-ж толькі Украіну?!
І скрыпелі, і бражджэлі
Ланцугі наўкола;
Панства людам гандлявала,
Як нямой жывёлай.

Прадавала і мяняла,
Ў карты прайгравала;
Крыві, сьлёзам канца-меры
Бядняцтва ня знала.
Гэткай катаргі і мукі
Пяром не апішаш.
Прамінупа. Толькі думку
Успамін калыша.

4

Нарадзіўся на сьвет белы
І Тарас у путах,
А ня лёгка, ой, браточкі,
Змалку быць закутым!

Я таксама нарадзіўся
Ў ланцугах пад царам.
Спапяліў-бы ту часіну,
Каб я мог, пажарам!

Прайшлі годы. Тарас вырас,
Як таполя ў полі.
Выкуплялі добры людзі
Тараса з няволі.

Як браў грошы пан вяльможны
Рукою паганай,
Кроў блішчэла на дукатах,
Кроў людзей скаваных.
Кроў скаваных бацькі, маці,
Скованага сына,
Кроў блішчэла на дукатах
Скутае Украіны.

5

Па гасьцінцы беларускім,
Ў Пецябург з Варшавы
За карэтаю, за панскай
Пхнецца хлопец жвавы.

Гэта йдзе Тарас-нявольнік,
Служка ясьне-пана, —
Пан у золаце, ён — бедны,
Босы, абарваны.
Беларускія бярозы
Абапал гасьцінца
Калыхалі думкі шумам
Хлапчуку-Украінцу.
Бор шумеў яму над вухам,
Булькалі крыніцы, —
Маладому, дасьціпному
Было чым дзівіцца.
Бачыў ўбогія хаціны,
Крытыя саломай,
Людзей бачыў паднявольных,
Што і ў сябе дома.

6

Чаму ў сэрцы беларускім
Песьня Тарасова
Адгукнулася, запела
Зразумелым словам?
Чаму вецер з Украіны
З думкаю крылатай
Далятаў да Беларусі
І шумеў над хатай?
Бо йшла доля Беларуса
З доляй Украінца
Адналькова ў поце, ў сьлёзах
Церневым гасьцінцам.
Бо зьгіналі адналькова
Змалку да скананьня
Шыі ў ёрмах і чакалі
Яснага сьвітання.
Як жылося, як вялося,
Як марнелі сілы,
Таму сьведкай там і тутка
Курганы, магілы.

8

Хто-б падумаў, здагадаўся,
Што ў такіх аковах
Быў Тарас багаты скарбам,
Скарбам адмысловым.
Ні цары, ні іхні слугі,
Ні паны, ні каты

Не маглі забраць, укарасьці
Гэты скарб багаты.
А была яго багацьцем,
Скарбам нябывалым,
Была песьня, што з-пад сэрца
На сьвет вылятала,
Не танула песьня ў моры,
У агні не гарэла,
Закаваць ня мог у путы
Сатрап азьвярэлы.
Маляваў ён і малюнкi,
Дык як сіл ні траціў,
Не ўдалося у няволі
Шчасьце змаляваці.

9

І ня сьпіцца, і ня сьніцца
Тарасу на сьвеце,
Дзе ні глянэ—скрозь няволя,
Плача маці, дзеці.
Украіна пад пагамі,
Пад жандарам-царам
Сіратою стогне, гіне
У жудкіх думках, марах...
Усю крыўду, катаваньне,
Што душыла грудзі,
Выліваў ён на паперы,
Каб ведалі людзі.
Заклікаў да лепшай долі,
Долі і свабоды,
Клікаў шчасьце, клікаў сонца
Для свайго народу.

10

Пайшло слова Тарасова
Горда, непакорна, —
Знайшла водклік яго песьня
У людзей прыгонных.
Людзі вочы праціралі,
Выглядалі волі.
Тарас праўду нам сьпявае, —
Сьпявай-жа, брат, болей!
А цара, яго прыдворню,
А паноў крываваых

Агарнуў страх ад такое
 Бунтарскае з'явы.
 Думу думалі, як лепей
 Тараса караці,
 Ці на полі, на кургане,
 Ці ў бацькавай хаце.
 І каралі яго карай,
 Каб нямым зрабіўся,
 Каб складаці свае песьні
 Навек адвучыўся.

11

Ой, шлях катаржны ня лёгкі,
 Вытаптаны горам,
 Косьцымі людзкімі усланы,
 Вымыты сьлёз морам!
 Павяла па ім, халодным,
 Тарасова доля
 Цераз пушчы, цераз нетры,
 Праз пустое поле.
 Адзінока. Гукнуць спробуй —
 Не пачуеш рэха,
 Толькі зьвер падчас завые
 Ашалелым сьмехам.
 Ой, загнаў цябе, Тарасе,
 Подлы цар — душыцель!
 У труну злажыў живога,
 Каб ня думаў жыці.
 Тарасова гора, мукі
 Камень толькі бача,
 Ды шумлівы вецер чуе,
 Як гаротны плача.

12

Крэпасць Орская—астрогам
 Ды з царскім указам —
 За пяро каб і за пэндзэль
 Ня браўся ні разу.
 Каб ня браўся і ня думаў
 Дум сваіх крамольных.
 Во, якую панёс кару
 Пясьняр паднявольны!

А сны сьняцца аб радзіме,
 Аб стэпе мурожным, —
 Маляваў-бы хоць крывёю, —
 І крывёй ня можна.
 Думкі лезуць, выліваў-бы
 Думкі на паперы, —
 І нявінную паперу
 Адабралі зьверы.
 Чахне, сохне, адарваны
 Ад роднае нівы,
 Пад салдацкай царскай палкай
 Тарас нешчасьлівы.

13

Такой кары акаяннай
 Не жадаў нікому!
 Павяртаў Тарас з няволі
 У няволю дадому.
 Зьела царскае караньне
 Тарасову сілу, —
 Менш глядзеў ужо на неба,
 Болей на магілу.
 Адно песень, песень гулкіх
 Не забыў складаці,
 Не забыў у песьнях-думках
 Украіну-маці.
 Мо' пісаў-бы свае думы
 Ён крывёй і далей,
 Але з жылаў яго каты
 Кроў павыпівалі.
 Ласа высмакталі гады
 Яго кроў з-пад сэрца.
 Хай-жа памяць гэтай крыўды
 Навек застанеца!

14

І памёр Тарас. Няволя
 З горам даканалі.
 Зашумелі сумна-сумна
 Дняпровыя хвалі.
 Паплылі Дняпровы хвалі
 Ажно ў сіне мора.
 Хай гавораць хвалі сьвету
 Аб вялікім горы!

І заплакала Україна, —
Плакала ня мала,
Як хавала свайго сына,
Песьняра хавала.

Насып сыпалі высокі
Панад Днепрам сінім,
Каб відаць было далёка —
Па ўсёй Украіне.

Сьпіць Тарас, адпачывае
У вёсны і прадвесні.
Ня сьпіць толькі між людзьмі,
Ня сьпіць яго песьня.

Менск, 27.II.39 г.

АД РЕДАКЦЫІ: Твор „Тарасава доля“ Я. Купалы надрукаваны ў менскім часопісе „Літаратура і Мастацтва“ № 12, з дня 3.III.1939 г. Складаецца ён усяго з 15 частак. Зразумела, не перадрукавалі з іх тых частак, якія выражаюць актуальныя палітычныя момэнты.

Бачым з перадрукаванага матарыялу, якую яркую і трапную характарыстыку долі украінскага і беларускага народу на грунце сацыяльна-палітычных адносінаў у пару жыцця Тараса Грыгоравіча Шэўчэнкі, жыццёвы шлях, характарыстыку і значэнне літаратурнай дзейнасці гэтага геніяльнага украінскага Кабзара даў нам народны паэт Янка Купала.

ЯКУБ КОЛАС

Баяну-Кабзару

У тваіх вачах
Двух глыбозных, як неба, крыніцах,
Я чытаю шлях,
Багатырскі ўзмах
У вышыні, дзе сьвецяць дзяньніцы.

Ты прайшоў яго,
Як асілак-змагар непахісны,
І агню твайго
Не заліў ніхто —
Сам упаў твой тыран ненавісны.

І расьце адзін
Пустазёл на магіле тырана,
Пра яго ўспамін —
Горкі дым, палын
І страхоўце пустога кургана.

А ты жыў, Кабзар,
І жывуць твае песьні на сьвече,
І табе, пясняр,
Зносяць слова ў дар
Твае... ўнукі і дзеці...

У яго вачах,
Двух глыбозных, як мора, крыніцах,
Я чытаю шлях
І арліны ўзмах
У прастор, дзе гараць зараніцы.
(„Літаратура і Мастацтва“, № 11, 27.III.39.)

Я. ШУТОВІЧ

Вялікі ўкраінскі паэт

(з нагоды 125 гадаўшчыны ад дня нарадзін Т. Г. Шэўчэнкі)

9 сакавіка (25 лютага ст. ст.) 1939 г. мінула 125 год ад нарадзін слаўнага ўкраінскага кабзара — Тараса Грыгоравіча Шэўчэнкі. Братні нам ўкраінскі народ кожны год аддае свайму вялікаму сыну чэсьць — у друку, на асобных урачыстасьцях, акадэміях. Сёлета ўгодкі нарадзін паэта асабліва ўрачыста адзначаліся, і ня толькі самымі Украінцамі, але ўсімі народамі, якія шануюць і ўмеюць шанаваць памяць вялікіх людзей.

І беларускі народ памятуе аб вялікім сыне ўкраінскай зямлі. Па той бок рыскай мяжы, у Савецкай Беларусі, па многіх месцах і сёлах, у чэсьць ягоную арганізаваліся ўрачыстыя акадэміі, вечары, беларускі савецкі друк адзначыў угодкі слаўнага Шэўчэнкі адпаведнымі артыкуламі, беларускія савецкія пісьменьнікі — Купала, Колас, Бядуля, Ушакоў, Клімковіч і інш. — к дню юбілею пераклалі на беларускую мову збор вершаваных твораў Шэўчэнкі «Кабзар», які выйшаў з друку ў колькасьці 10 тысяч экзэмпляраў у вельмі харошым выданьні Беларускага Дзяржаўнага Выдавецтва, кампазытары БССР напісалі каля 30 твораў на тэксты вялікага ўкраінскага паэта, арганізаваны выстаўкі, у асобнасьці вялікая менская выстаўка літаратурных, ілюстрацыйных і іншых матэрыялаў, прысьвечаных памяці Тараса Шэўчэнкі.

Адначасым і мы гэтым артыкулам памяць геніяльнага Украінца.

* * *

Тарас Грыгоравіч Шэўчэнка нарадзіўся й жыў у тым часе, калі на Украіне й у іншых краёх, у тым ліку й у белару-

скім, існавалі жорсткія палітычна-сацыяльныя адносіны. Палітычны царскі рэжым з аднаго боку, а лютая паншчына — з другога боку ўзваліліся ўсім сваім цяжарам на міліённыя народныя масы. У варунках такога грамадзка-палітычнага ладу жыццёвы шлях Шэўчэнкі быў пакутны й жорсткі.

Нарадзіўся паэт у беднай сям'і прыгоннага селяніна, якая належала багачу-абшарніку Энгельгардту, — у сяле Марынцах, Звенігародзкага пав., Кіеўскай губ., дня 9 сакавіка 1814 г.

Ужо з дзяцінства будучы паэт дазнае многа гора. На 9-тым годзе жыцця ад непасільнай работы на паншчыне памірае яго matka, а бацька жэніцца другі раз. Ад мачыхі, якая аказалася злой жанчынай, малады Тарас дазнае многа прыкрасьцяў і зьдзеку. Адзінай асаладой для яго былі дзеве сястрыцы — старшая Кацярына, якой пазьней прысьвядзіў аднайменную паэму, і малодшая Ірына; яны цёплымі, сардэчнымі адносінамі абдаралі свайго браціка. Бацька памёр, калі Тарас меў 12 год.

Прагу да навукі й малярства адчуваў з дзяцінства. Бацька разумеў гэта й Тараса аддаў на службу й на пачаткавую навуку да вандроўнага настаўніка дзячка, які аказаўся п'яніцай. Ад гэтага настаўніка, як і ад другога, нейкага Бугорскага, у якога ён прабыў 2 гады, — працягнуў Тарас шмат бяды й зьдзеку. Аб другім настаўніку ў сваім аўтабіяграфічным лісьме піша Тарас гэтак: «Гэта першы дэспат, на якога я наткнуўся ў маім жыцці, усяліў у мяне на ўсё жыццё глыбокую агіду й пагарду да ўсякага насільля аднаго чалавека над другім»... І Тарас ня выпярпеў зьдзекаў гэтага дэспата й уцёк ад яго.

Пасьля няўдалых стараньняў знайсці настаўніка малярства, Т. Шэўчэнка 15-гадовым хлапцом апынуўся ў ліку дворнай чэлядзі свайго памешчыка Энгельгардта, гдзе быў спачатку на службе ў кухні, пазьней — «казачком» у свайго пана; да абавязкаў «казачка» належалі паслугі пану, — падаваньне вады, люлькі, запалак і т. д. Незадоўга Тарас пакінуў родную Украіну й раз'язджаў із сваім панам па Польшчы, Беларусі. Быў таксама й у Вільні... Ад гэтага пана таксама перажыў Тарас шмат зьдзеку...

У 1831 г. Энгельгардт разам з Шэўчэнкам прыязджае ў Пецябург, гдзе ў наступным годзе, на просьбу Тараса, пан закантрактаваў яго на 4 гады цэхаваму маляру Шыраеву, які аказаўся ў адносінах да Шэўчэнкі таксама нягоднікам, як і папярэднія настаўнікі-дэспаты. Тайком, часамі, уцякаў Тарас ад свайго новага настаўніка, каб у Летнім садзе намаляваць копіі із шматлікіх статуяў.

У гэтым садзе, на шчасьце, ён спаткаўся із сваім земляком Сашэнко, студэнтам Акадэміі Мастацтваў, які яго й уцяг-

нуў у інтэлектуальнае й паступовае асяродзьдзе паўночнае сталіцы.

Сьветлыя, паступовыя адзінкі з гэтага асяродзьдзя, першым чынам рускі пісьменьнік В. А. Жукоўскі, пазналіся на творчае душы Тараса Шэўчэнкі, на ягоным таленце, выкупілі паэта й мастака з панскае няволі, заплаціўшы Энгельгардту 2.500 рублёў. Гэта сталася 5 мая 1838 г., калі Тарас Шэўчэнка меў 24 гады.

Яшчэ будучы ў няволі, у Пецярбурзе Тарас Шэўчэнка дзякуючы гэнаму інтэлектуальнаму асяродзьдзю крыху вучыўся мастацкіх навук, а па вызваленьні з няволі ўступае ў гэным-жа Пецярбурзе ў Акадэмію Мастацтваў. Апроч фаховых мастацкіх навук, прадметам зацікаўленьня й вывучэньня зьяўляюцца для яго літаратура, гісторыя, а нават грамадзка-эканамічныя навукі. У 1845 г. скончыў Акадэмію й атрымаў годнасьць свабоднага мастака.

Да часу пабыту ў Акадэміі адносяцца яго першыя, дайшоўшыя да нас паэтыцкія творы: 1838 — „Прычинна“, „Витре буйный“, „Тече вода в синее море“ і інш., у 1840 г. выходзе першае выданьне яго вершаў „Кабзар“, які зьмяшчае: „Думы мои“, „Перебендя“, „Тополя“, „Тарасова ніч“, „Катерина“ і інш. Тагачасная расейская крытыка ў Пецярбурзе, між іншым і ведамы Белінскі, творы Шэўчэнкі спаткала з насмешкай, а самога аўтара пагардліва назвала „мужыцкім паэтам“. — Шэўчэнка, пэўнеж, не збаяўся гэтага й далей пісаў творы ў „мужыцкім духу“.

У 1841 г. выходзе гістарычная паэма „Гайдамакі“, накіраваная супроць абшарнікаў, у 1842 г. піша ў рускай мове драму „Никита Гайдай“, паэму „Слепая“, у украінскай мове — паэму „Гамалія“.

Тут па Бацькаўшчыне мучыла Тараса Грыгоравіча. Ён хацеў паехаць на Бацькаўшчыну адразу па выкупе з няволі, аднак гэтае хаценьне мог здзейсьніць толькі ў 1843 г. — пасьля 15-ці гадовага прабываньня на чужыне. У гэтым годзе ён на кароткі час адведаў сваю родную вёску, а так-жа іншыя мясцовасьці роднай Украіны, гдзе бачыў ранейшую нядолю свайго народу ў паншчыным ярме. Па прыездзе ў Пецярбург піша чарод новых твораў, у тым ліку й ведамую сацыру на дзяржаўны манархічны лад „Сон“ (1844), збліжаецца з падпольнымі рэвалюцыйнымі арганізацыямі й чытае нелегальную рэвалюцыйную літаратуру.

Другім разам едзе Шэўчэнка на Украіну ў 1845 г. на даўжэйшы час. У Кіеве дастае пасадку мастака пры кіеўскай Археалёгічнай Камісіі й з даручэньня гэтай Камісіі робіць экскурсіі па Украіне для маляваньня памятак старасьвеччых. У гэтым часе піша ён чарод зьнямітых твораў — „Еретики“, „Суботтов“, „Кавказ“, „Послание“, „Заповит“, „Давидові псал-“

ми" і інш. і паводле ведамасьцяў сучаснікаў беспасрэдна агітуе сялянства супроць паноў і цара.

У 1846 г. у Кіеве арганізуецца ведамае тайнае Кірыла-Мяфодаўскае таварыства, з сваімі ідэямі агульнаславянскага братэрства й народавольства. У радох сяброў т-ва знаходзяцца й ведамыя Кастамараў, Куліш, Савіч. Да т-ва прыступае й Шэўчэнка. У выніку даносу ўлады арыштоўваюць сяброў т-ва, а ў тым ліку 18 красавіка (н. ст.) 1847 г. і Шэўчэнка. Усіх, апроч Шэўчэнкі, караюць высылкай, на адносна кароткія тэрміны, у розныя куткі Расеі. Арыштаванага Шэўчэнку спачатку накіроўваюць у Пецяярбург і садзяць у каземат III аддзелу, а ў чэрвені 1847 г. высялаюць на вечна ў азіяцкія Орэнбургскія стэпы, у Орскую крэпасць у салдаты, з засьцярогай, што ня мае права там ні пісаць, ні маляваць, — такую забарону ўласнаручна падпісаў цар. Гэта была помста цара першым чынам за некаторыя творы паэта — сатыру „Сон“, „Кавказ“ і інш.

У новай няволі цяжка жылося паэту. Але хутка аблегчылася яго доля. Яму ўдаецца, з дазволу ваеннага начальства, пакінуць крэпасць і выехаць разам з навуковай экспэдыцыяй на Аральскае мора. Тут, паміма таксама цяжкіх умоў жыцця, паэт мае ўжо магчымасьць пісаць і маляваць, тут не хадзіў ён на муштры, не цяпеў зьдзекаў ад вайскавой улады. На працягу 1848—50 г.г. напісаў Шэўчэнка даволі значны лік рэвалюцыйных па размаху й сіле большых твораў: — «Княжна», «Іржавец», «Варнак», «Царі», «Маріна», «Чумак» і інш., — і многа малых; напісаў таксама некалькі аповесьцяў у рускай мове: «Музыкант», «Несчастный» і інш. Але вярнуўшыся з экспэдыцыі, у выніку даносу на Шэўчэнка ў тым, што ён, паміма забароны, малюе й піша, яго ўвосені 1850 г. накіроўваюць у самую глухую Нова-Петрапаўлаўскую крэпасць, у якой прабываў паэт пад суровым наглядом доўгіх сем гадоў — ад 1850 да 1857 г. З гэтага часу ведамы толькі адзін верш, у якім Шэўчэнка адклікаецца на Севастопальскую вайну.

Амнэстыя для палітычных, якую даў цар Аляксандар II у 1856 г. з нагоды свайго ўступленьня на трон, не ахапіла Шэўчэнкі. І толькі дзякуючы перадавым культурным дзеячам, на чале з віцэпрэзыдэнтам Акадэміі Ф. І. Талстым, якія хадзілі перад царом у справе амнэстыі для Шэўчэнкі, — Тарас Грыгоравіч атрымаў свабоду. 15.V.1857 г. ён сваімі таварышамі быў павядомлены аб гэтым, а толькі 15 жніўня, не дачакаўшыся афіцыйнага загаду, быў звольнены. З крэпасці накіраваўся праз Астрахань і Ніжні-Ноўгарад у Пецяярбург. У Ніжнім-Ноўгарадзе паліцыя загадала яму аставацца й толькі праз шэсьць месяцаў дазволіла паехаць у сталіцу. У Пецяярбурзе Шэўчэнка ўтрымлівае кантакт з рэвалюцыйным асяродзьдзем (Чэрнышэўскі, Серакоўскі), піша новыя, сільныя,

насычаныя рэвалюцыйным гневамі, творы — «Неофіт», «Юродивый», «Доля», «Муза», «Слава» і інш.

У 1859 г. Шэўчэнка выяжджае — апошні раз! — на Украіну, дзе яго арыштоўваюць за агітацыю сялянства супроць цара, паноў і высылаюць назад у Пецяярбург, адкуль было яму забаронена ўжо выяжджаць на Бацькаўшчыну і дзе аставаўся да сьмерці пад наглядам паліцыі. У Пецяярбурзе піша чарод новых твораў — «Марія», «Осіі гл. XIV», «Молитвы» і інш., у якіх прапаведуе патрэбу паўстаньня й выражае гнеў на ворагаў народу. У 1860 г. выдае паўнейшы зборнік паэзіі «Кабзар».

10 сакавіка 1861 г. паэт памірае ад хваробы вадзянкі. Цяжкія пакуты жыцця, жудасныя асабістыя перажываньні, цяжкія й бязупынныя барацьбы за свой улюблены народ зламалі песьняра на 47 годзе жыцця. З гэтых 47 гадоў жыцця Шэўчэнка — 24 г. пражыў прыгонным, 10 год — у азіяцкіх крэпасцях, 4 гады — пад пільным наглядам паліцыі й толькі 9 год (ад 1838 да 1847) — умоўна вольным.

Сьмерць песьняра ўскалыхнула й пакрыла жалобай усё чэснае й паступовае тагочаснае грамадзянства Расеі. Паэт-дэмакрат Курачкін на правізарычным пахаваньні Шэўчэнкі ў Пецяярбурзе ў прамове сваёй сказаў: «Яшчэ адна магіла раскрылася перад намі. Яшчэ адна чыстая, чэсная, сьветлая асоба пакінула нас; яшчэ адзін чалавек, які належаў да высокай сям'і абраных, які выказаў за народ самыя сьветлыя вераваньні, які адгадаў заповітныя яго думы й перадаў усё гэта няўміручым словам, скончыў горкае сваё жыцьцё, поўнае барацьбы й пакут».

Згодна з воляй Шэўчэнкі, цела ягонае было перавезена на Украіну, і пахавана пад Каневам, на берагу Дняпра, на высокай Чарнечай гары, 10.V.1861 г. Ягоная магіла ад таго часу стала месцам масавых пілігрымак, якія аддаюць чэсьць вялікаму чалавеку й геніяльнаму паэту.

* * *

Шэўчэнка быў геніяльным паэтам, але быў ён здольным і арыгінальным мастаком, — а таксама сьпеваком — надта любіў і прыгожа сьпяваў украінскія народныя песні.

Спадчына па ім, як мастаку, даволі вялікая — пакінуў больш 1000 абразоў, рысункаў і зарысавак.

Падчас прабываньня ў Акадэміі, Шэўчэнка захапляўся творамі акадэмічнага клясыцызму, пазьней адходзе ад яго й накіроўваецца да псыхолёгізму й рэалізму. У жывапісі, так як у паэзіі, дае чарод рэалістычных абразоў, якія сваім зьместам выражаюць дакор палітычнаму рэжыму, ілюструюць сацыяльную й нацыянальную долю ўкраінскага народу.

Шэўчэнка працуе ў многіх жанрах мастацтва — дае пэйзажы, партрэты, аквафорты, разам з гэтым дае палітычныя

карыкатуры. Па ссылцы, апошнія два гады працуе над аквафортай. Захапляецца ён вывучае аквафорты Рэмбрандта — геніяльнага галандзкага мастака.

Граўюры з абразоў Рэмбрандта прыносяць Шэўчэнка славу ў яму ў 1860 даюць годнасьць акадэміка „за мастацтва й веду ў галіне граўюрнага мастацтва”.

Цікавыя пагляды Шэўчэнкі на мастака. Мастак — паводле яго — гэта «носьбіт сьвета праўды»; быць добрым граўюрыстам — гэта знача «спрыяць пашырэньню найхарашэйшага й павучальнага — сярод грамадзянства, — знача быць карысным людзям і Богаві”.

* * *

Але заслыў Шэўчэнка не як мастак, і не як сьпявак. Заслыў ён і ўпісаўся залатымі літарамі ў гісторыі ўкраінскай літаратуры й культуры, а таксама ў гісторыі культуры агульна-чалавечай, як мастак слова, як геніяльны паэт.

Шэўчэнка перадусім паэт-лірык. Ліра ягоная, настроеная на патрыётычны лад, апявала слаўную мінуўшчыну Украіны, выражала пратэст супроць несправядлівасьці, зьдзеку й паняверкі ў адносінах да ўкраінскага народу з боку ягоных ворагаў палітычных і сацыяльных, прарочыла роднаму народу славу й добрую будучыню, адначасна выражала шчыры, апёргты на глыбокіх хрысьціянскіх асновах гуманітарызм, пачуцьцё пашаны да чалавека агулам.

Творчасьць Шэўчэнкі, у сэнсе фармальным і ідэйным, наскрозь пранітавана народнымі элемэнтамі.

„Глыбокая народнасьць — сутнасьць творчасьці Шэўчэнкі” — казаў Максім Горкі. А ведамы Добралюбаў пісаў: „У Шэўчэнкі ўвесь круг яго дум і спачуваньняў знаходзіцца ў літаральнай адпаведнасьці са зьместам і ладам народнага жыцьця. Ён вышаў з народу, жыў з народам, і ня толькі думкай, але й абставінамі жыцьця быў з ім моцна зьвязаны... Ён блізка да народнай песьні, а вядома, што ў песьні выліўся ўвесь прайшоўшы лёс, увесь сапраўдны характар Украіны; песьня й думка складаюць там народную сьвятыню, лепшы здабытак ўкраінскага жыцьця: у іх гарыць любоў да радзімы, зьзяе слава мінуўшых подвігаў; у іх дыхае й чыстае, пшачотнае пачуцьцё жаночай любові, асабліва любові матчынай” (зусім такі характар мае й беларуская народная песьня, беларуская народная творчасць).

Наш удумлівы крытык і паэт-эстэт, прадчасна памёршы Максім Багдановіч з нагоды стагодзьдзя ад дня нарадзін Шэўчэнкі, якраз 25 гадоў таму назад, прысьвяціў два артыкулы ўкраінскаму генію. Артыкулы напісаны ў рускай мове. У першым з іх п. з. „Краса і сіла”, аўтар, праводзячы аналёгію між паэзіяй Шэўчэнкі й украінскай народнай паэзіяй, піша: «Ёсьць зоры, якія так блізка адна да другой і так роўна

злучаюць сваё сьвятло, што здаюцца нам адным непарыўным цэлым. „Падвойнымі зорамі” называюцца гэтыя сьвязіцы. Іх лёс стаў лёсам музы Шэўчэнкі й украінскай народнай паэзіі: падвойнай зоркай свецяць яны ў свеце мастацтва й хараства». І далей, даўшы аналіз верша Шэўчэнкі й адзначыўшы спэцыфічныя асаблівасьці ягонага рытмікі, кажа, што „у асобе Шэўчэнкі сусьветная літаратура мае паэта з вершам мэлёдычным і зграбным, паэта, які хараства сваіх твораў будаваў не на сродках паэтычнага ўплыву, што б’юць у вочы, а, наадварот, — на сродках найбольш тонкіх: асанансах, алітэрацыях, унутраных рыфмах; паэт, які да гэтага хараства адзначаных элемэнтаў вершаў далучыў яшчэ нязвычайную сілу сваіх рыфмаў, а таксама арыгінальнасьць, жывасьць і грацыёзнасьць рознастайных мэтраў”. „Якраз тут, — кажа Багдановіч, — у гэтай галіне верша й высьвятляецца, быць можа, найбольш дасканала ўсё тонкае хараства паэзіі Шэўчэнкі: звонку простая, скромная, яна поўна ўнутраным, прыхаваным, ня кожнаму зроку даступным прыгоствам”. Паводле ліку ўнутраных рыфмаў, у рускай літаратуры Багдановіч не знаходзе паэта, роўнага Шэўчэнку. — У другім артыкуле, Максім Багдановіч, разважаючы аб агульналюдскім значэньні твораў Шэўчэнкі, піша: „Пэўне-ж, тыя глыбоканацыянальныя формы, у якіх заключаны агульналюдскі зьмест, шмат болей скажучь сэрцу Украінца, чым чалавеку іншай народнасьці. Але і гэтаму апошняму Шэўчэнка ня будзе чужым і незразумелым, і ў яго душы творы ўкраінскага паэта знойдуць сабе водгук, бо пад іх сваеасаблівае чаканкаю хаваецца поўнацэнны мэтал духоўнай культуры, агульнай усім цывілізаваным народам”.

Асаблівае значэньне, зразумела, творчасьць Шэўчэнкі мае для ўкраінскага народу. Мы адзначылі вышэй аб гэтым. Тут яшчэ дадамо. — Творчасьць Шэўчэнкі фармавала й фармуе нацыянальную душу ўкраінскага народу, узгадоўвала й ўзгадоўвае яе ў духу безгранічнай любові да сваёй Бацькаўшчыны, у духу патрэбы працы й барацьбы за лепшую будучыню Украіны.

Творчасьць Шэўчэнкі сталася магутным фундамэнтам для ўсяго ўкраінскага нацыянальна-культурнага будаўніцтва й для ўсяго ўкраінскага адраджэнскага руху; у цяжкіх хвілінках народнага жыцьця — яна зьяўляецца й надоўга будзе зьяўляцца жаралом веры, натхненьня дзеля творчай патрыятычнай дзейнасьці Украінцаў. „Імя Шэўчэнкі — пісала «Діло» 12 сакавіка 1939 г. — ёсьць сынонімам веры, надзеі і любові”; Шэўчэнкі „ўсё жыцьцё й ўся духовая спадчына — гэта адзін вялікі гімн бадзёрасьці й ідэалізму”.

* * *

Сьвет адгукнуўся на творчасьць геніяльнага ўкраінскага паэта, так дзеля фармальных, як і ідэйных ейных вартасьцяў.

Українські Наукові Інститут у Варшаві у 1938 г. видав том XV творів Т. Шевченка — „Шевченко в чужих мовах“. У ньому надрукована багата чужа бібліографічна література про життя і творчість Шевченка, а також переклади творів Шевченка на чужі мови.

Аби популярності у світі Шевченка свідчать надруковані у тому переклади деяких творів поета на різні мови, у тому числі 19, належачи до груп мов: германської, романської, слов'янсько-балтської, тюрко-татарської і єврейської. Надруковані також там і переклади на білоруську мову. Серед перекладачів білоруських вказані поети: Ф. Чернышэвіч, Я. Купала, А. Гурло й М. Краўцоў. І тільки. Ми ведаємо, що над перекладами Шевченка працював більшість білоруських поетів. А такі Максим Багдановіч, якого цікавить вказувати на творчість Шевченка, падає для нас вище і які перекладачі, правда, на руську мову, некалькі вершів Шевченка („Кастамараву“, „У няволі“, „У няволі цяжка“ і інш.), не згадані у книзі англійськими словами і не в білоруських, ані в англійських!

Рідні, близькі нам генійні Українці. І поезія його, як каже Купала, „нашла водгалас пачэсьне ў сэрцы білоруськім“.

Важливі впливи творів Шевченка на білоруську літературу. Тематика, ідеї, мистецькі засоби творчості — ось той матеріал, який брав з творчості Шевченка деякі наші поети.

Під впливом музи Шевченка сягають старіших білоруських поетів знаходилися — Янка Купала, Якуб Колас, Змітрок Бядуля, з давніх, маладзейських поетів, — Паўлюк Трус, Пятрусь Броўка, Аркадзь Куляшоў і інші.

Сьогодні, з нагоди ювілею Шевченка, славімо українському ювіляру присвячені твори, ширше верши: білоруські поети: Я. Купала, Я. Колас, Пятрусь Броўка і поетка Едзі Агняцэвіч. Асамблеєю адзначенням сьогоднішнього ювілею було, як відзначено на початку, видання Бел. Дзярж. Видавництва пошана збору поезії Шевченка — „Кабзар“ у перекладі на білоруську мову.

Живе Т. Шевченко серед свого Народу, живе серед нас Білорусь, живе й у широкій світі.

Його ідеї і мистецькі слова навіюють!

Література: Т. Г. Шевченка, повний збірник творів, під редакцією Д. Дорошенка. Катеринослав, 1914; Тарас Шевченка, т. XV. — Шевченка в чужих мовах. Видання Українського Наукового Інституту. Варшава-Львів, 1938; Большая Советская Энциклопедия, т. 61, Москва 1934; «Звезда» № № 51, 53, 55, Минск, 1939; «Полюмя рэвалюцыі» № № 1, 2, 3. Минск, 1939; «Літаратура й Мастацтва» № № 11, 12 (артыкул Якуба Коласа «Шевченко й білоруськая поезія»), 13 і інші. Минск, 1939.

Запавет

Як памру, дык пахавайце
Мяне на кургане,
Сярод стэпу шырокага
На Украіне слаўнай,
Каб бязкрайнія разлогі,
І Дняпро, і кручы
Было відна, было чутна,
Як грыміць грымучы.

Як ён змые з Украіны
У сіняе мора
Кроў ворагаў... Вось тады я —
І поле і горы
Ўсё пакіну, паляту я
Да Бога самога
Памаліцца... Да таго-ж я
Ня ведаю Бога!

Пахавайце, ды ўставайце,
Ланцугі парвіце,
І варожай злой крывёю
Волю акрапіце.
І мяне ў сям'і вялікай,
Сям'і вольнай, новай,
Памянуць вы не забудзьце
Ня злым, ціхім словам.

25-сьнежня 1845 у Пераяславе.

Пераклаў З. Бядуля

Сном дрэме ў гарэме — ў раю Візантыя
І дрэме Скутары; і толькі шуміць
Басфор неўгамонны, то стогне то вые,
Відаць Візантыю задумаў збудзіць.
А сінее мора гавора Басфору:
«Глядзі, а то я твой ўсхвалёваны шум

І пену хваль ілам закідаю горай!
Ня ведаеш хіба, якіх я нясу
Гасьцей да султана?»

Так мора спыняла.
(Любіла адважных, чубатых славян).
Басфор схмянуўся, Турэччына спала,
Драмаў у гарэме пракляты султан.
Адно ў падзямельлі ў Скутары ня могуць
Казакі заснуць. І чаго яны ждуць?
Пасвоему моляцца скутыя Богу,
А хвалі на той бок ідуць і равуць.

Пераклаў *М. Танк*

Мне усёроўна, ці я буду
Жыць ў Украіне век, ці не,
Ці хто успомне ці забудзе
Мяне заваянага ў сьнег
Ў чужым краю — ўсёроўна мне.

Ў няволі вырас між чужымі,
І неаплаканы сваімі,
Ў няволі плачучы памру.
Малога сьледу не пакіну
На нашай слаўнай Украіне,
На зямлі нашай — не сваёй.
І не успомне бацька з сынам,
Ня скажа: «Галаву схілі,
Маліся, сын: за Украіну
Яго замучылі калісь».

Мне усёроўна, ці сьвятыя
Славы пачуюцца, ці не...
Але не усёроўна мне,
Як Украіну людзі злыя
Прысьпяць, як акрадуць яе
І збудзяць ў ночы агнявыя...
Гэта не усёроўна мне!

Пераклаў *М. Танк*

Да справы перакладаў мастацкае літаратуры

Усё больш і больш нам прыходзіцца спатыкацца на літаратурнай ніве з суседзямі, перадусім з тымі суседзямі, якіх жыццё так падобнае да нашага жыцця — і цяжкімі абставінамі, імкненнямі і барацьбой. Праяўляецца зацікаўленне як з аднаго, так і з другой стараны. Працэс гэты павінен і па меры магчымасці будзе паглыбляцца далей, ня гледзячы, якімі граніцамі ён часам мы аддзелены, на якой мове складаюцца песні. Важна, што яны з'явіліся тымі самымі струнамі, што і нашы.

Пераходзім да справы перакладаў.

У нас яшчэ можна спаткаць нейкае незразуменне гэтага пытання. Адны баяцца «чужых уплываў», другія — ня лічаць патрэбным пераклады з літаратураў расейскай, польскай, украінскай..., бо ён так кожны інтэлігент-Беларус зразумее творы напісаныя ў гэтых мовах. Перадусім «уплывы» самі сабой адпадаюць праз дабор перакладаных твораў, а хіба ніякай пагрозы ня можа быць для нас з боку мастацтва, калі ў гэтай галіне будзем магчы нечага навучыцца.

Праўда, недаацэнка перакладаў мае свае, хоць усё-ж неабаснаваныя прычыны. Калі Пушкіна, Міцкевіча, Шэўчэнку разумее інтэлігенцыя, дык гэта яшчэ ня ўсё. Трэба іх зрабіць даступнымі масам, якія яшчэ іх не разумеюць. Зноў-жа ён да самога перакладу трэба падыходзіць больш паважна, не забываючыся, што гэта ня простае рамясло, але адна з тых галін літаратурнай працы, якая вымагае здольнасці вычуцьця, веды, апанавання мовы арыгіналу ён творчага падыходу.

І хоць у нас ужо даўна распачалася праца над перакладамі (Колас, Купала, а цяпер маладняк), усё-ж у самым працэсе гэтай працы над вартасцямі таго ці іншага перакладу ў нас зусім мала цікавіліся ён застанаўляліся пры ацэне. У выніку чаго, перакладаючы напр. Пушкіна ці Шэўчэнку ў нас проста перапісвалася, дзе-ня-дзе толькі змяняючы, як зазначыў др. Я. Станкевіч (Т. Шэўчэнка, том XV, Варшава 1938 бач. 197), фонэтыку ён памагчымае морфалёгію, слоўнік.

Блізкасць нашай мовы да ўкраінскай і рускай дае нам магчымасць зблізіць пераклад да арыгіналу, захоўваючы ня толькі стыль, але і рытміку ён рыфмы, што напр. немагчыма пры перакладах некаторых твораў на польскую мову з беларускай дзеля адсутнасці (дактылічнага) націску на трэцім

складзе й агранічанай колькасьці мускіх рыфмаў. Немагчыма напр. пералажыць:

„І пачнеш блудзіць ты песьнямі
зноў над нівамі узорнымі“...
(„Нарач“)

або паэму «Журавінавы цвет» тэй рытмікай, якой яна напісана. Але з другога боку блізкасьць да мовы арыгіналу стварае пагрозу, што перакладчык можа лёгка стаць перапішчыкам, які зусім мала што мае супольнага з мастацтвам. Перакладаючы Пушкіна «Анчар» мясцамі можна слова ў слова перапісаць пабеларуску: —

К нему и птица не летит
и зверь нейдёт, лишь вихор черный
на древо сьмерти налетит...

перакладаем:

Да яго птушка не ляціць
ня йдзе зьвер, толькі вецер чорны
на дрэва сьмерці наляціць...

І паміма таго, што застаўся й вобраз той самы й рыфмы (налетит—наляціць) чуецца ўся беднасьць такога перакладу. Трэба перш учуцца, памагчымасьці адтварыць вобраз. Лепш нават «забыцца» на йснуючыя рыфмы, хіба ніяк іх ня можна абмінуць, а на зьмест глядзець, як на матарыял, які ты мусіш апрагнуць у мастацкую вопратку:

На ім і птушка не спачне,
зверь сьледу блізка не пакіне,
часамі вецер ахіне —
сьмяротны веіць над пустыняй.

Або:

Яд каплет сквозь яго кору,
к полудню растопяць от зноу
и застывает к вечеру
густой прозрачною смолою.

Перакладаем:

Як толькі сонца стане грэць
атрута капае, расціца,
пад вечар стыне на карэ
густой празрыстаю жывіцай.

Гэтыя кароткія заўвагі перадусім трэба помніць пры перакладах твораў Т. Шэўчэнкі, якія для нас маюць вартасьць ня толькі з боку мастацкага; Шэўчэнка ёсьць, як кажа St. Tudor, „огромние współczesny“. Лепшыя рэчы варты перакладаць некалькі асобам,—была-б большая магчымасьць параўнаць, выправіць і павучыцца.

Новыя лісты

(Із зборніку „Песні на руінах“, бач. 111—120)

Не пракляну сваіх радзінаў Пад сіпласьць ядраў халастых; Ізноў з чужыны на радзіму Мне хочацца паслаць лісты.	Татуля мой, паклон ад сына, Паклон суседзям і радні. Хацеў-бы быць я селянінам У нашы ўзъюджаныя дні.
Ня вымерлі усе жывыя, — Есьць там радня мне па крыві. Чаго ваўкі так з ветрам выпоць? Чыя пагібель на краі?	Ды што-ж, калі жыцьцё судзіла Інакшы лёс ад роду мне: Я закідаю рук вудзілны На шыю песеннай вясьне.
Якія ў хмарах завываньні! Як-бы нябожчыкаў нясуць. Сьпяваюць сіверы літаньні Пра радасьць нашу і пра сум.	Тулюся целама няпрытомным Да палкіх форм яе грудзей. Яна трымае песень томы І цэрні радасных надзей.
Ці-ж варты сыцюжай атуляцца? Пад ёй сінее цела й кроў, Ржавее дзень сыры на клямцы, Вылазіць волас з чорных броў.	Таму й пакінуў я палетак, З курамі сонную павець. Ня ведаю — ці ўцямна гэта, Ці ў моцы сына зразумець?
Ў людзкіх вачох асеньні сполах, Мігрэні змучанай пары. Я чую, як пад жоўты шolah Ганяюць чорныя шары.	Татуля мой, ты няпісьменны, Жывеш 'шчэ першабытным днём Заўсёды вечарам асеньнім Ідзеш у хлёў з сьвятым агнём.
Шапоча чэрап чалавечы... Більярдны стол... жалобны кон... У сягонешні сьвяточны вечар Прайду я ціха ля вакон.	Ўсё там авеяна таемным, — Загадкай вечнай чорны цень. Ідзеш бачком — хадою кемнай І моўчкі тулішся да сьцен.
Ня буду заглядаць у шыбы — Баюся радасных gryмaс. Я вылечу свае ушыбы, А покуль—ўсім спакойны час.	Я вобраз гэты сёньня бачу І сам падобен да яго. Мае удачы і няўдачы Разьвейце, ветры, па лагох!
I	
Мой родны, як здароўе, сілы? Якія радасьці ў сям'і? Ці старасьць ног не падкасіла, Ці з рук ня выпусьціў сяўні?	На йгрышчы гэтым я ня буду, А ты, татуля, ўсё-ж схадзі! Пайду я заўтра чорным грудам У даль маўклівую адзін.
Хто ў ночы блудзіць ля ваколіц, Хто моліцца перад Хрыстом? Мяне ўсё гэта непакоіць, — Такі асеньні ўжо настрой.	Сяброў сваіх я там ня стрэну, Іх сьцежкі ўлукаткі пайшлі. З свайго дастану сэрца стрэмку І уваткну ў душу зямлі.

Няхай адчуе боль цярпеньняў, Такія вобразы і зданьні
Якія ў песнях я нясу. Перад вачмі маіх трывог.
Зара мне зваліцца на цемя, Твае сялянскія паданьні
Рассыпле йскрыстую расу. І душы сваёй я не зьбярог.

Падстаўлю ёй гадоў прыгоршчы, Калісьці, праўда, быў аратым,
І чэрап памінальных дзён. А сёння іншае пасяг:
Над смуткам, гольце рас- З сваім малодшым братам
[пасьцёршы, Нясу скрываўлены твой сыяг.
Заплача прыдарожны клён.

Лісты дарогаю гусінай Няхай сабе растрэпле сівер,
У вырай будуць адлятаць. Няхай парве і кіне ў дол.
Татуля мой, прыдзі да сына, Мая матуля, 'шчэ ня вымер
Не дачакаўшыся й ліста. І душы сыноўскай сум і боль.

Ты да магілы знойдзеш сьцезку, Хацеў-бы я, каб паміж днямі
Чытаць я вершы буду там; Прабег пудлівай масьці лось...
Сваю апошнюю усьмешку Ня ведаю, ці ўспамінаеш
Табе з паклонам перадам. Мiane ты за вячэрай сьлёз?

II

Халат вякоў віхры ўзматнулі, Калі вялікі ўсходзіць месяц,
Ў гадох застыкаў дзень крыві; Гляджу заўсёды ў далё дарог:
Мая цярплівая матуля, Якія рыцары гразь месяц
Паклон сыноўскі мой прымі. І хто зьяжджаецца на торг.

Якія-ж дні цябе сустрэлі, Шуміць бярозавы гасьцінец,
Каля раскрыстаных лагчын? Гальлё сланяючы ў бакі.
Пісалі мне, што пастарэла, Мая матуля, срэбны іней
Што твар на пісягох маршчын? Губляе месяц ля ракі.

Чало пакрыў бялявы смутак, Лавіць яго ў зялёных марах
Вачэй блакіт паласкавеў. Дазволена глаўлітам мне.
Тваёй тугі вячэрні згустак Я вельмі рад—жыву ня марна,—
У чары лье асенні зглей. Вянок паложачь на труне.

Зара над хатай пазяхае; Пісаць ня маю больш нічога,
Ідзеш адна ты цераз двор... Пяро скрабе далоні рук.
Вярба схілілася сухая Мая пяснярская дарога
Каля засмучаных вазёр. Не давядзе мяне к дабру.

Усе, усе й мае навіны,
Ня маю ўцешыць болей чым.
Вітаньне шчырае ад сына...
Душы ніяк не залячыць.

III

Ня змогуць завесьціся ў словах мікробы,
Патручаны ўсе сулімою і воцтам.
Поэты Заходняй, Усходняй Эўропы,
Вам ліст пасылаю сэкрэтнаю поштай.

Вялікую страту дзяржавам учыніць:
Ня возьмуць з яго, ні цэнзурных, ні мытных.
Поэты, хто дзьверы з вас першым адчыніць?
Хто хоча пачуць беларускія рытмы?

Даўно вы поэзіі ўжо ня читалі;
Абрыдла як вам і жыццё, і плянэта!
А ў нашай краіне пад гукі цымбалаў
Уцешныя песьні сьпяваюць поэты.

У пушчы шумлівай, дуброве зялёнай
Мы ловім і любім таемнае штосьці;
Там нашы эстрады, там нашы салёны,
К нам вецер увосень заходзіць у гошці.

Яго мы частуем рабінавым сокам, —
Каб ведалі толькі, якая ў нас восень!
Ліст кожны ўзьвіваецца ў неба высока
І віхры між зорамі белымі носяць.

У нашых прасторах шмат казачных шумаў...
Ці быў хто калі з вас у нашым Палесьсі?
Ці бачыў, як сінія хвалі сумуюць,
А людзі сьпяваюць спрадвечныя песьні?

У гэтым сягоньня і наша уцеха,
Ад гэтых вось песень мы й вучымся ладу.
Поэты у нас не разьбіты на цэхі,
Ніхто не складае дакучных балядаў.

Ў нас новыя творацца песьні і жанры, —
Ня любім мы толькі кляймо на іх ставіць.
Паслухайце раніцай, вечарам раннім,
Як ветры старонкі кніг нашых лістаюць.
Мы блізкія сёньня людзям і прыродзе, —
Ў нас пульсы крывёю зьвярынаю б'юцца.
Ці чулі што-небудзь аб нашым народзе?
Ці чулі што-небудзь аб вечным бяспуцьці?

Ліст гэты пішу я да вас з Беларусі,
Дзе зоры вачэй аніколі ня плюшчаць...
Вітаньне з паклонам зрываецца з вуснаў, —
Бывайце, бывайце!.. Вітае вас.

Пушча.

Трагічны крызыс

Аднэй з характэрных; найбольш мо' важных свомасьцяў і праяваў жыцця зьяўляецца *рух*. У пайме руху ляжыць імкненьне (у самым прадмеце ці дзеючай волі) да нечага новага. Рух — гэта перамена месца, пошукі новых аспэктаў, новых формаў жыцця.

Ад пачатку арганізаванага жыцця ў людзей наглядаецца гэнае самае зьявішча. Новыя ідэі, вандроўкі людзей паасобных і народаў, сацыяльныя, рэлігійныя, эканамічныя плыні, а ў сувязі з гэтым войны, рэвалюцыі, змаганьні аружныя і неаружныя — гэта ня што іншае, як правыя таго самага біолёгічнага закону, датарнаванага да канкрэтнае эпохі. Гэныя рознакія «рухі»—сьведамыя й нясьведамыя, прадбачаныя й непрадбачаныя, ці накінутыя незалежнымі вонкавымі ўмовамі,—здзейсьняюць паасобныя *культуры й цывілізацыі*. Вядомы нам сьвет у сваю гістарычную пару перажыў шмат заняпадаў і нарадзінаў новых культураў і цывілізацыяў.

Ці заняпады адных эпохаў і паяўленьне новых прыходзілі крытычна, значыцца раптоўна, неспадзеўкі, трудна сказаць. Трэба думаць, што крызыс, аднолькава з гэтым, як наглядаем у біолёгіі, мае свае прадпасылкі. Прадпасылкі, вялікае іх мноства, расьцярушваюць нашу ўвагу й дзякуючы таму сам крызыс часта здаецца нам зусім незразумелым, вырасшым неспадзеўкі, хаця ён толькі лёгічным канчаткам ранейшых фактаў.

Мы сяньня прывыклі да самога тэрміну «крызыс». Ён не прадстаўляе для нас быццам нічога таёмнага. Усе прывыклі да крызысу эканамічнага, які толькі што перажылі, ці яшчэ перажываем. Крызыс сяньня—гэта нешта пэрманэнтнае. Наймаладзейшае, пасляваеннае пакаленьне ня ведае агулам іншых умоваў жыцця, чымся з пары «крызысу». Думаючы аб крызысе, маем на ўвесе адну толькі ягоную старану, мяноўна эканамічную. У сапраўднасьці гэта адна толькі з праяваў трагічных нашых дзён, ломкі старога, пошукаў новага, нейкае вялікае мітусьні ідэяў, лёзунгаў з павадырамі ўсякіх масьцяў. За гэнымі фрагмэнтамі, за жывымі дзеючымі асобамі, за падзеямі блізкімі нам асабіста, ня відаць сапраўднага жарала мітусьні, ня бачым, як чэзьне дасюлешняя форма праяваў душы, ня бачым, як памірае, прыйшоўшы ў тупік, сучасная нам культура й цывілізацыя.

Чаму думаючы аб сучаснай пары датарнаваў-бы да яе назоў «трагічны крызыс»? Дзеля таго, што на'т пры сьмерці вока радуецца новым жыцьцём, якое прышло на зьмену старога. У імгле, расьцярушанасьці сяньняшняе эпохі ня выра-

стае нічога новага, што магло-б, хаця-б ад часьці, быць лепшым за паміраючае старое.

Ці сапраўды ніхто ня бачыць і не ўяўляе трагедыі нашых дзён? Ёсць людзі дальназоркія, цывярозныя, правільна ацэніваючыя становішча. Іхні голас мала толькі чутны сярод зьвягі падгалоскаў тых, каму патрэбны чад і гоман ніжэйшых інстынктаў і почываў чалавека.

З паміж дыягностаў, пішучых у розных мовах, у розных часьцях сьвету, хацеў-бы спыніцца над паглядамі *A. Carrel*. Кніжка, у якой гаворыць на нашу тэму аўтар, мае назоў „*L'homme, cet inconnu*“ („Чалавек істота няведамая“). Вельмі цікаўна, што аб чалавеку, як аб нечым няведамым, піша біоляг, адзін з найбольш выдатных і заслужаных дасьледчыкаў у сваёй адумысловасьці. Прозьвішча аўтара шырока праслаўленае ў міжнародным сьвеце, як найбольш сьмелага экспэрымэнтатара над тайніцамі жыцьця. У сваёй кніжцы на некалькісот бачынах даў ён чытачу амаль ня поўную сынтэзу ўсяго, што навукa ў сваіх рознакіх галінах даведалася аб чалавеку, як аб суцэльнасьці біялёгічна-псыхічнай. І гэны вучоны называе аканчальна свой твор „Чалавек—істота няведамая“...

Некалькі стагодзьдзяў працяжнае працы ў лябораторыях, кніжніцах, нагляданьня за праявамі натуры паказала нам тайніцы і свомасьці матэрыі, дало ўладаньне над «небам і зямлёю», толькі ўсё гэта не дало адказу, не адчыніла нас самых перад сабою. Гэта тэза й адначасна выснаў *Carrel*. Кажа ён, што ўвесь поступ цывілізацыі ня вырашыў найважнейшых, найбольш аснаўных проблемаў, чым можам прыдбаць чалавеку больш шчасьця, ад якіх дзейнікаў шчасьце залежыць. І здаецца, што не падыходзілі мы бліжэй да вырашэньня гэтага пытаньня, хаця ўсё было быццам накіравана да гэтага. Заміна ляжала ў памылковым сьветапаглядзе, у самай атмасфэры адносінаў да жыцьця. Матэрыялізм — вось калецтва чалавека. «Вера», што матэрыя крыніца й чалавека й ягонага шчасьця, накіроувала на фальшывы шлях пошукаў у напрамку ня тым, як трэба. Боль, цяпеньні паказывалі, што неяк яно няскладна йдзе, клікалі да рэвізіі паглядаў.

Здабычы тэхнікі выклікалі колёсальныя перамены ў жыцьці штодзённым. Жывецца сяньня лепш і лягчэй, чымся калісь. І хаця аўтар мае на ўвесе Амэрыку з ейнаю цывілізацыяю, можам з ім згадзіцца без засьцярогаў. Бязумоўна, сучасны пролетары й селянін жывуць і ядуць быццам лепш, чымся вяляжуча некалькі стагодзьдзяў таму назад.

Здабычы іншых эпохаў, ведамасьці тэхнічныя й агульныя, дзякуючы прэсе, дзякуючы агульнай шырокай асьвеце, узбагачываюць розум. Затое трудна казаць, каб старана маральная паказывала аднолькавы поступ і была на вялікім узроўні. Вера ў матэрыю зрабіла непатрэбную веру ў значэньні рэлігійным.

Як гэта пераломліваецца ў чалавеку? Усе меркаваньні й дзеянні накіроўваюцца ў напрамку, які здаецца нам практычным і карысным. Тып адзінкі, якая вырастае ў такой атмасфэры, вызначаецца хітрасцю, адсутнасцю таго, што завем «хрыбятніцаю маральнаю». Нястача фундамэнту маральнага, калі няма нічога сьвятога, пэўнага, адклікаецца ў плошчы інтэлекту. Асьвета робіцца патрэбнай, паколькі яна мяркуе аб практычнай старане, няма імкненьня безінтэрэсоўнага паглыбіць яе.

З памылковых адносінаў да праўды жыцця пачало яно выглядаць, як прыгожы твар адлюстраваны ў крывым люстры. Заняпад маральнасьці, нястача вялікіх ідэалаў, дэгэнэрацыя духовая й далей цялесная — вось дарожка, якая адчыняецца перад намі. А ўсё праз тое, што натура навукі й тэхнікі мела на ўвёце не найшырэйшае дабро чалавека, а толькі выкарыстаньне ўсіх магчымасьцяў адзінкі й грамады дзеля разьвіцця й поступу гэнае-ж тэхнікі. Ніхто ня цікавіўся чалавекам-адзінкаю, ня ведалі, ці забыліся аб сапраўдным зьмесьце чалавека. Забыліся, што самапазнаньне можа быць лекам на гэнае зраўнаньне ўсіх перад бажком — цывілізацыяю матэрыяльнаю.

Чалавек — гэта крыху больш, як пэўная колькасьць фізыка-хімічных свомасьцяў. Дзеля здароўя, значыцца дзеля добрага самапачуваньня, ня толькі важна, каб усе органы цела працавалі без пахібаў. Пачуцьцё, якасьць інтэлекту, узровень маралі, агульнае разьвіцьцё духовае — ўсё гэта дзейнікі й складовыя часткі здароўя й якасьці адзінкі й ня менш важныя за старану чыста цялесную. Бяз гэных свомасьцяў вышэйшае катэгорыі безкарысным, ці на'т шкодным будзе поступ тэхнічны. Не навукі мэханічныя, фізычныя й хімічныя дадуць нам мараль, здароўе, розум, роўнавагу псыхічную й нервовую, пачуцьцё бясспечнасьці. Ня толькі фізыка й фізыёлёгія хай будуць асновамі ўзгадаваньня, трэба пакінуць належнае месца дзеля характару, праблемаў эстэтыкі, рэлігіі.

Ашчаднасьць, імкненьне да найбольшае карысьці й выкарыстаньня давалі да спэцыялізацыі, звужваючы й абмяжоўваючы агульныя магчымасьці паасобнае адзінкі. Жыцьцё-ж само ня ведае такое вызначанасьці й яно прымушае адзінку непадгатаваную вырашаць у чужой ёй дзялянцы.

Дык ніколі ня можна астацца бяз *сынтэзы* й бяз людзей, якія выпрацоўваюць сынтэзы, прынамся найважнейшыя з іх.

Дасюлешнія нашыя ведамасьці аб старане цялеснай чалавека вырасьлі вельмі высака. Трэба аднак сказаць, што такія, вельмі простыя, хаця й аснаўныя адначасна пытаньні, як скажам: як эьдзейсьняецца паняцьце? якія шляхі лучаць мозаг з думкаю? — яны дасюль нам няведаныя й ня вырашаныя. Ахвотна раўняюць арганізм чалавека з машынаю. Калі ёсьць тутака аналёгіі, дык ня трэба забывацца, што й розні-

цы вельмі вялікія. Чалавек можа нясумерна больш стрываць, чымся выходзіла-б з магчымасцяў ягонага цела, дзе нам здаецца мы ўсё разумеем.

Незалежна ад адаронасці прыроднае, можна павялічыць інтэлект пры дапамозе працы — прывычкі да мыслення, спасыярогаў, нутранае дысцыпліны. Затое пераход хуткі да новых уражанняў, шматлікія перамены рознакіх абразоў і перажыванняў, недахоп ці нястача паглыблення, няўмеласць да напружання — ўсё гэта спыняе развіццё інтэлекту. Можна было-б дадаць, што зашмат спортаў, лішне багатая ежа пакідаюць ад'емныя сляды на духовым росце. Аднаго толькі інтэлекту мала на тое, каб стварыць веду. Навуковая праца, досьледы—залежаць ня толькі ад розуму. У вялікай часці гэта выпад інтуіцыі, выябражэння — іншых старон і праяваў духа. Нашаю толькі аднабокасцю можам паясыніць крытычныя адносіны да мэтапсыхікі, тэлепатыі, шостага органу пачуцця (*К. Рышт*). Трэба прыйсці да вываду, што ёсць у нас і пачуццё маралі. Яно слаба развітае, гэта праўда, праца над ім пакінута прадстаўніком веравызнаўчых устаноў (калі агулам пакінута). Гэнае пачуццё можна ўзгадаваць.

Незалежна ад паглядаў, трэба згадзіцца, што адзіным правільм наступання, у лепшым разуменні гэтага слова, у адносінах паміж людзьмі, асталася мараль хрысціянская. Праўда, на жаль, яна штораз больш цвёрда адкідаецца, як нейкая непатрэбшчына. Адначасна бачым, што мараль біолагічная і прамысловая, як крытэрыі паступання, даводзяць да сытуацыяў вельмі добра ведамым усім, між іншым і нам Беларусам. Бяз правілаў нутраных няма роўнавагі ў жыцці асабістым, грамадскім, дзяржаўным. Маралі не накіне нам дзяржава. Найбольш накіне яна нам межы, за каторымі чакае нас кара. Апошняя форма ўзгадавання ня будзе сапраўдным узгадаваннем.

У хрысціянстве наглядаем цікавае з'явішча, сяння амаль што нам незразумелае. Сьвятыя ў хрысціянстве не найразумнейшыя, а найбольш стойкія характарам і моцнаю воляю. І сапраўды, пачуццё маралі важнейшае ад розуму. Харакство маральнае можа нас хутчэй закрануць і скрануць, чымся харакство прыроды й навукі. Адначасна-ж яно павялічвае сілу інтэлекту. Яно з'яўляецца асноваю лепшае стараны нашае цывілізацыі й культуры ў большай меры, чымся навука й мастацтва.

Умовы сучаснага жыцця забіваюць эстэтычныя патрэбы й вымогі. Арганізацыя працы нажаль накіроўваецца так, каб прыбіць эстэтычныя пачуцці. І тутакі прападае магчымасць здабыцця крышкі шчасця, неабходнага, каб жыць нармальна, гармонійна. І вось гэнае гармоніі не хапае якга ў нашым сучасным жыцці. Такі пагляд мае сваё абаснавань-

не ў фізыёлёгіі. Аднабокае раздражненне даводзіць да залоту ў дзейнасці на т чыста цялеснай. А пяршыньства матэрыі і ўтылітарызму — гэтыя догматы промыслу — давялі да аднабокасці ў развіцці адзінкі, выкрывілі культуру інтэлекту. Імкненне да карысці, да багацця робіцца ўсім і ўсё апраўдвае. Такія сытуацыі даводзяць да з'явішча, амаль што натуральнага для нас, што ў вязніцы сядзяць людзі толькі дурныя. Іншыя, якім, скажам, трэба было-б сядзець, карыстаюцца пашанаю й славаю. Астаючыся пастаянна ў гэтых плынях, чалавек пачынае да іх прывыкаць і не ўяўляе іншае магчымае рэчаіснасці.

Бязвыхадна ўжо трагедыяю будзе вывад, якога ніхто не аспорывае, што праца — гэта найвялікшае зло. Можна думаць, што ўсё наш поступ накіроўваецца да таго, каб нічога, а прынамся найменш рабіць. Другая трагедыя, што чалавецтву не пакадаецца «надзеі» іншае, як тая, што менш будзе працы й больш грошаў. Надзея — магутны дзейнік пры вучобе датарнавання да новых умоваў. Багацце ня будзе замінаю ў тых ці іншых імкненнях адзінкі. Замінаю ў багацці будзе варожасць да асяродзішча й кансерватызм, якія йдуць поруч з багаццем.

Усё склад нашага жыцця такі, што не падтрымлівае яго індывідуальнасці адзінкі, а заганяе яе ў тую ці іншую форму. Да ад'емных старон сучаснае школы, абмінуць якія здаецца зусім немагчыма, — што лішне рана дзіця мусіць уваходзіць у форму. Няма што казаць аб тых перспэктывах, якія робяцца вельмі актуальнымі, калі дзеці ад першых дзён будуць узгадывацца ў грамадзе без атмасферы хатняе. Калі й будзе тутакат натуральны падбор, дык ня ў добрым значэнні паняцця.

Усё гэта, можна сказаць, адзін вялікі грэх проці натуре. Помста біялёгічная рэалізуецца залежна ад умоваў і магчымасцяў. Тутакат помста праяўляецца ў тым, што ток, разгон жыцця аслабляе. Прападае ідэя...

* * *

Вось дробная жменя думак з кніжкі Carrela. Carrel—Амэрыканец, чалавек практычны, які лёгічна думае і ўсё даводзіць да канца, ня спыняючыся на палавіне дарогі. Паставіўшы дыягносту на аснове вышэй паказаных фактаў, што чалавецтва апынулася ў тупіку, шукае ён леку. Яму здаецца, што ён яго найшоў. Ці так, — казаць цяжка.

Мы, «адсталыя» людзі, інакш крыху ацэньваем сытуацыю, глядзячы на свой панадворак. Нам не пагражае яшчэ сяння бязідейнасць, вузкі матэрыялізм, мы ўмеем бачыць зоры на небе, а дробныя клопаты — хмаркі хаваюць іх ад нас, аднак ад пуцяводнае зоркі не астаёмся далёка. Дык і лек паводле рэцэпты Carrela прадчасны, хаця ня можна казаць, каб быў

ён несымпатычны. «Найвышэйшая рада мудрацоў», вельмі блізкая да ідэалу манахаў, нікому не пашкодзіць, а памагчы можа шмат каму. Carrel рабіў-бы сваю «раду» паводле агульнага й вострага стажу паасобных сяброў. Мы мо' вырашылі-б больш індывідуальна, кожны па сабе на свой лад.

Ня будзем спорыць з аўтарам. Важнейшы для нас дыягност і аналіза сытуацыі, якія праведзены вобразна й пуката. Лішне чорныя колеры мясцамі выкліканы лёкальнымі амэрыканскімі ўмовамі. У цэласьці бяручы, кніжка — гэта крык адчаю чалавека, які глянуў цяжкой праўдзе ў вочы. Выхад з сытуацыі бачыць ня ў поступе цывілізацыі й тэхнікі, а ў старых праўдах, даўно ведамых і таму недацэніваных, як трэба.

Кожны чалавек можа сам толькі навучыцца хадзіць. Усякія хітра выдуманя прылады, палягчаючыя навуку хадзьбы, — карысныя пастолькі, што памагаюць менш разоў падаць на зямлю. Знайсці свой шлях можа кожны паасобку. Стадныя рэцэпты жыццё выкідае вельмі хутка, бо яны ня могуць адрабіць работы за адзінку. Усё-ж такі практыка й досьлед чалавека шчырага, сумленнага будзе заўсёды павучальны й што найменш гэтак можам глядзець на кніжку й думкі Carrel.

М. КРЫВІЧ

Жаданьне

Асушылі ветры росу,
недзе у ваччу...

Я ня вузкія палосы
апяваць хачу,

а бязьмежную ясноту,
тых няшчасных ніў,—
ў сэрцы зацвіла ахвота
запаліць агні...

Не па сьцежках пнуцца ў гору,
не праз вузкі шлях! —
даляцець-бы да прастору
у бязьмежжы дня, —

на узорны шлях бязконцы,
шоўкавую сіль,
у разіскранага сонца
залатую плынь!

Credo in duos deos

Сёння думы свае патушу ў непакорнай у белі.
Хай запеніцца хмельна, пацячэ цераз край,
пырсьне бурнаю белью вясна маладая —
яблын цвітам на зялёны на май...

Чуй. Сырыя грудзі зямлі, напоены потам мужычым,
доўга кроў — гарачую чырвань цадзілі у росьцьвіту бель;
хаты, ўрослыя ў чорную гразь, закарэлыя ў болі
векавою тугою набраклі і сабраці суляць жніво—
там, дзе косьці нямыя бацькоў паракнеюць пад мохам.

Перад богам маіх бацькоў голаў схіляю долу.

А калі над вясною замучанай зашапоча яблыні цвет,
на галіны, на май ацяршыцца белью,
калі ветрам у твар запахне — тады ятрацца раны,
тады будзяцца песьні пра сілу і гнеў — а рукі гатовы
заўтрашні дзень адчыніць сабе стальлю...

Я малюся за гэтакі дзень богу маіх патомкаў.

11.V.1939.

М. КРЫВІЧ

Сумуючай

Слатлівым дажджом ня ўмывай
парванае ў сэрцы каханьне...
— Глухі галалёд і зіма
ізноў на прадвесні растане.

Пад ночы купальнае цень,
жар сэрца—стаптаны няласкай—
пабачыш... Яшчэ зацвіце
чырвонай гарачаю краскай!

Калосьсе хвалюючых ніў
раззвоніцца сьмехам жаночым.
— Дык раны у сэрцы пакінь
лячыць дажджом сівым і слоцьцю!

* * *

Пад звон дратоў сумуючы,
мой брат, ідзеш куды?
Дзе кінуў вёску, вуліцу,
дзіцячыя гады?..

Знаць, птушкай пералётнаю
ляцеў ты ў край вясны,
ды шэрай непагодаю
апалі туманы

ў прасторах; а з варожбамі
хтось шлях твой заараў,
каб з торбамі парожнымі
цябе твой край спаткаў.

Ці горш? — Ё душы з трывогаю,
за лепшы пералёт,
на сыцежках лёг з знямогаю
пад цяжасьцю няўзгод.

Ды не! — надзею тоючы —
той промень веснавы —
у сэрцы раны голячы
ня схіліш галавы!..

А пад той звон сумуючы
ты з кудраў сум страхнеш,
і вёсцы, роднай вуліцы
сьпяеш ты аб вясне!

* * *

Вясна! І тысячы сугуччаў
лавінай грудзі залілі.

Юнацтва дні і бэз цвітуцы
дзявочча вочаў!.. Эх, калі
мяне мінулі вы, як казка?

Прайшлі гады. Але й цяпер
сваёй запозьненаю ласкай
яшчэ стучыце ў сэрца дзьвер.

І — шчасьце! — жэзлам чарадзейным
кранёна сэрца ў трыццаць год! —
і зноў на крыльях лятуценняў
юнацкіх дзён лаўлю акорд.

Хоць знаю я ўсю боль утраты,
як пройдзе той пахмельля чад,
але за жар вясны дваццатай
гатоў жыцьця пакінуць шмат!

Мова крывіцкага (беларускага) рукапісу XVI стаг. „Аль кітаб“

Фонэтычны й морфолёгічны разбор

(Працяг, гл. № 1 (18) „Калосься“ з 1939 г.).

Зьмены самагуку е.

Да другое катэгорыі адхінаў належаць тыя прыклады, у каторых *е* асталося не перайшоўшы ў *о* ў старой групе зь мяккім *р* сонантычным, значыцца перад *р* ацьвярдзелым. У крывіцкім языцэ *е* перад ацьвярдзелымі сугукамі не пераходзіць у *о*, дык можна было-б падумаць, што дзеля таго не перайшло і ў вышменаваных прыпадках. Аднак тут гэта ня мае значэньня, бо крывіцкае *р* ацьвярдзелае ўжо з пары праславянскае, дзе ацьвярдзела дыялектычна (гл. ніжэй пры *р*). Прычына тут накая, пайменна тая, што да ведамае пары група сугук+*р* сонантычнае зь пярэднепаднябенным самагуковым элемэнтам+сугук*) аставалася ў крывіцкім языцэ із спачатнай сваёй вымоваю. Калі пасьлей *р* сонантычнае было заменена часткава пераз *-ір-* (*міргаць*), часткава пераз *-ер-* (*мерзнуць*), процэс пераходу *е* ў *о* быў скончаны, дзеля таго ў гэтай групе *е* ня было абнята разгляданай зьяваю. Адзіночныя прыпадкі з *о* на месцу *е* ў гэтай групе лёгка могуць быць выясьнены аналёгіяй. Гэтак *чорны* падле *добры* і пад.

Націск у мове «Аль кітабу» зусім такі самы, як цяпер у віленска-ашмянскіх гутарках. Дзеля таго *е* ў dat. pl. *ludzem* (мноства прыкладаў) можна выясьніць адно хіба тым, што ў старую пару *е* перад *м* не пераходзіла ў *о*. Падобна слова «неба» сустрэлася толькі з *е*. Няма ведама чаму ё *е* ў *iz'vei* 74b15, 74b13. У паметка 49b4 можна бачыць націск на *па*.

На месцу націсьненага *е* канцавога часткава маем *е*, часткава *о*.

е ё: 1. у 2 pl. ind. praes: *dajece* 9b9, 9b10, *ne 'addašce* 15a15; *ležiče* 118b7, 119a8, *umreče* 119a4 і інш. — заўсёды, адхінаў ня машака.

2. У gen. sg. займёнаў асабовых і зваротнага: *мене*, *себе*, *šebe*.

3. У прыслоўю *яшчэ*: *Ješčē* 18b17, 19b10, 43b1 і інш.

*) У друкарні няма адумасловых значкоў, дзеля таго мушу апісваць тое, што можна было-б перадаць пры помачы прынятай у навуцы транскрыпцы.

Заўсёды ё *о*: 1. у прыслоўю ўжо: *užo* 19b14, *'užo* 19b15, 54a6.

2. У пом.-ас. sg. *jo* — асноваў subst. neut.: *pecju* (= *pecjo*) 5a1, *jejcu* (= *jejco*) 30a13, *plečo* 71b2 і інш.—падле аналёгіі *акно, дабро*.

Pronomina neutra маюць *о* ў пом.-ас. sg. адно часткава: *ušo* *tvajo* 120a3, *svajo* 4a14, *slova* *majo* 96a10, *ušo* 45b15 і інш. *о* тут паўстала аналёгіяй *то*.

Хормы з *е* ў гэтых склонах у мяншыні: *serce* *tvaje* 58a17, *vujška* (= *voj-*) *tvaje* 59a17, *svaje* (цела) 58b5, *cela* *tvaje* *chto* *rastupic* (= — *top-*) 59b3, *cela* *maje* *rastopic* ib. 5, *miłoserdze* *svaje* *učinic* 10a2, *Džebra'il* *pašuŭ* (= *-šoŭ*) *na* *svaje* *mejsca* 62b12, *pakajenje* *svaje* *'uzrūšit* 65a3, *'ušo* *cela* *svaje* 69b4, *ačišci* *cela* *maje* 72a1, *paddanstva* *svaje* 79b9, *za* *uše* *tuje* (= *toe*) 78b3, *svaje* 80a6, *svetoje* *ime* *tvaje* 83a8, *maŭaku* (= —*ko*) *svaje* 129a4 і інш.

Бачым, што аналёгічны самагук *о* запанаваў адно ў канчатку назоўных імёнаў (substantiva), а ў займёнаў *о* ўжывалася побач із спачатным *е*.

У цяперашняй мове віленска-ашмянскага прастору на месцу *е* нац. на канцы 2 pl. ё заўсёды *о* (*дасьце, глядзіце* і інш.) Значыцца гэтае *о* з *е* паўстала пазьней із прычыны вытваранага аканьнем чаргаваньня ненац. *а* з нац. *о* (*сяло, памяло — сёлы, памёлы*). З тае-ж прычыны паўстала раней *о* ў *ужо*. У паўднёва-заходнім дыялекце крывіцкім (беларускім) і цяпер менаваныя хормы маюць на канцы *е* (*ясьце, ужэ*). Там-жа ё *е* ў пом.-ас. sg. займёнаў ніякіх (*мае*), але ў віленска-ашмянскіх гутарках толькі *о* (*маё* і інш.). Значыцца, што кірунак аналёгічны (падле *то*), каторы ладне захапіў гэты канчатак у пару напісаньня рукапісу, з часам чыста перамог.

Сьведчаньням мовы «Аль кітабу» і цяперашняе крывіцкае мовы паўдзённа-заходняе (Наваградчына, Горадзеншчына, Случчына і інш.) зьбіта цвёрджаньне Сабалеўскага («Лекцыі»⁴, 63) і Карскага (Бёлоруссы, II—1, 197), што ў крывіцкім языццэ канцавое *е* па змякчэлых сугуках пераходзіць у *о*. *е* тут можна выясьніць адно тым, што яно спачатнае, тымчасам *о* выясьняецца лёгка аналёгіяй асноваў цвярдых (*адно, дабро, то* і пад.). Дзеянне гэтае аналёгіі захапіла такжа канцавое *-а* (*-а*) з *е* спачатнага nt — асноваў; гэтак цяперака маем: *дзіцяне, ягне* і інш. зам. ранейшых *дзіцяня, ягна* і інш.

У языццэ польскім, украінскім і нарэччу паўночна-расейскім *е* пераходзіць у *о*, як у складох націсьненых, так і ненацісьненых. Але ў языццэ крывіцкім разам із абруселым нарэччам даўнейшых крывіцкіх Вяцічаў (т. зв. цяпер паўдзённа-расейскім нарэччам) бачым пераход *е* ў *о* адно пад націскам, бо ў складох ненацісьненых *е* пераходзіць у *а* (*'а*). Подле аналёгіі зь іншымі языкамі славянскімі, мы спадзяваліся-б, што таксама ў крывіцкім перад паўстаньнем аканьня *е* ненац. пе-

раходзіла ў *o*. Але выглядае, што аканьне ў сваім пачатку ранейшае за лябіялізацыю *e*, пайменна, калі апошні процэс пачаўся ненацісьненае *e* было відавочна рэдукаваўшыся, дык не магло лябіялізавацца, а, значыцца, і пераходзіць у *o*, але з часам пераходзіла ў *a*.

Ь ці *e* з ь у *o* не пераходзіць: z'vezdi 107b4, zvezdi 116a2, zvezdam 123a1, žvezdi 123a4.

Выпаданьне *e* маем: 1. У gen. sg. m. n. займёнаў *мой, твай, свой, чый*: majho 4a15, 84b15, majho 111a8, 125a8, svajho 13b2, 20a11, 47a7, 51b14, 52b7, 64b5, 66a11, 76a10, 85b11, 88b9, tvajho 19b3, čijho 37b17, 38a2, 38a3, 38a4. Гэтыя хормы ўжываюцца звычайна проці адзіночных з *e*: majeho 96b1, svajeho 66a6 і г. д. Яшчэ радзей сустракаюцца ў «Аль кітабе» хормы сьцягненыя — majho і г. д.

2. У dat. sg. тых-жа займёнаў: svajmū 44a7, svajmu 44a8, tvajmū 93a16, 106b7, 106b12, 114a7, majmū 106b5, 106b11, 107a2, 122a3. Адхінаў ад гэтага няма.

3. У a) vajvudaj (= vajvodaj) 19b13, vajvuda (= vajvoda) 19b14, але vujevuda (= vojevoda) 19b11, vojevoda 127b5. Цікава, што ў двух апошніх прыкладах з *e* маем у першым складзе *-o-* (значыцца ненац. *o* не перайшло ў *a*); дык два апошнія прыклады можна ўважаць за полёнізмы.

б) Адно з выпалым *e* ўжываецца пазычанае слова «май-стат»: majstat 18a6, 18a5, 114b8, 123a9, 123b5, 135a7, 135a12, majstatach 56a4, majstataŭ 96b1.

4. У злучы ніжлі (зь ніжэлі): nižli 37a16, 75b10, 84a1, аднолькава ў niž 84a2.

Адпалае *e* знаходзім спарадычна ў ненацісьненай частцы *že*: idziž 51b17, Tož 54a6, timiž palcami 73b13, Tahož 106b4, 107a3, tajež 110a7, tajež hadziny 125a9, Janož 70a5.

Зьмены самагуку Ъ.

Дыфтонгі на месцы ь. Можна ўважаць, што долех прыведзеныя прыклады адбіваюць вымову ь як дыфтонг: vjedomij 5a14, 75b9 (ведамы), nevadaje 25a13, 33a6, 40b15, 57b3, 80a7 (ня ведае), parazaŭši 26a8 (нарэзаўшы), zavašana 116a3 (завешана), dana vadac 138b7, čelevake 135b17, šveata 115b1.

На першы пагляд можна было-б у *j* у слове «vjedomij» бачыць імкненьне да абазначэньня зьмякчонага *v*. Але характэрна, што *j* ёсьць у складзе націсьненым, у каторым упайднёва-заходнім дыялекце беларускім цяпер 'ё дыфтонгі, а былі ў XVI стаг. і ў дыялекце цэнтральным*), а, значыцца і ў ві-

*) Паказаў я гэта ў сваёй рэцэнзі ў „Balticoslavica“ II. працы Штангавае (Stang Chr. S.) „Die westrussische Kanzleisprache...“ Як паказуе Карскі, у крыўцкім дыялекце цэнтральным і цяпер ёсьць двугукі ў некаторых мясцох.

ленска-ашмянскім, што географічна і падле сваіх асаблівасцей займае месца паміж іх. Ня маючы апырчонага значка дзеля абазначэння дыфтонгу, аўтару не аставалася нічога лепшага, як абазначыць яго пры помачы *j+e*. Меней пэўнасці ў ваабазначэнню дыфтонгу пры помачы значка дзеля арабскага *a* даўгога. Але нельга такжа паверыць, каб магла быць 9 разоў апіска і заўсёды на месцу націсьненага *ъ*. Думаю, што, ня маючы апырчонага значка дзеля дыфтонгу, аўтар абазначыў яго значком дзеля арабскага даўгога *a*, каторы ў яго ў даным прыпадку меў значэнне ня *a*, але самагуку даўгога, значыцца бліжшага да двугуку, чымся кароткі. У прыкладзе *śveata* двугук абазначаны двума значкамі.

На бач. 43 быў прыведзены прыклад на двугук на месцу спачатнага *o*.

ъ у дзеясловаў „сядзецъ, помнецъ“. Накш як у языццэ расейскім і згодна з асталымі языкамі славянскімі ў крывіцкім захавалася *e* з *ъ* ў дзеясловах «сядзецъ, помнецъ». Гэта так сама адбываецца ў «Аль кітабе»: *preromnaiši* 65a2, тут ненацісьненае *ъ* перайшло ў *a*; *śedzić* 1b1, 14b3, 14b4, 18b15, *śedzec* 14a2, 33b13, *śedzei* 14a16, 22b5, *śedzei* 73a7, не *śedzi* 1b. і інш. Адхінаў нямашака.

Адпалае *ъ* маем у прыслоўным прымені *акром* з *окромъ* (скасцьцэнелы loc. sg.): *‘akrom* 42b8, *‘Akrom* 40b14, 48b10, 53b14, 57b3 і інш.

Замена ъ, ь.

У залежнасці ад палажэння *ъ, ь* або вакалізаваліся ў *o, e*, або чэзлі. Падле *сон—сна, дзень—дня* ў расейскай мове ў ведамай групе словаў пачало ў косых склонах выпадаць *o, e* спачатнае: *ров—рва, лёд—льда, корня, камня, шти* (значыць *шасьці*) і пад. (глянь Сабалеўскі, Лекціі⁴, 56). У беларускім языццэ аналегія дзеіла ў кірунку адваротным: *o, e* не мянялася, а пад уплывам прыпадкаў з *o* спачатным паўставала *o* на месцу спачатнага *ъ* там, дзе апошні, будучы ў слабым палажэнню, мусіў шчэзнуць. Дзеіў тут такжа пот.-ас. тых словаў, дзе было *o* з моцнага *ъ*. Прыр. Карскі, II—1, 175, 179, 230 й 232.

Таксама ў нашым рукапісе *e, o* спачатнае ня чэзье: *kapenem* 73a1, 73a11, *kerani* 124a3 і пад. *o* ў рукапісе на месцу *ъ* слабога ў склонах косых: *ratuŭ* (= *ratoŭ*) 1b8, *iz rota* 53b7, *‘u roce* 123a2, *‘u kažnam roce* 132b7.

Нормальнае шчэзненне *ь* у косых склонах маем у слове «чэсьць»: *pej s’elevat’ o tšci praroke* 133a3. Аднолькава ў прыметаў: *‘us’civaŭe i charoŭaje reč rozum* 136a3, 136a13. І ў назойнага імені, утваронага, ад гэтае прыметы: *‘utšcivašć* 62a2,

'utščivuſci 62a1. Таксама ў іншых старых памятках крывіцкіх (у хорме *мсти, сти, чти*) і ў бальшыні цяперашніх нарэччаў (прыр. Карскі, II—1, 231). Аб *мс, с* замест *ч* у *мсти тсци* гл. ніжэй пры сугуках.

Вакалізаца новых паўсамагукаў

Просьбе аслабленьня, а далей і шчэзьненьня канцавых ераў часта паўставалі цяжкія дзеля вымовы групы сугукаў. У таковых прыпадках усе славянскія языкі палягчалі сабе вымову тым, што ў новапаўсталых групах паміж сугукаў зьяўляліся новыя еры (Сабалеўскі, Лекціі⁴, 53). Вакалізаца іх згаджалася з вакалізацай ераў старых. Але магчыма, што ў таковых прыпадках *о, е* паўставалі пад уплывам аналёгіі тых прыпадаў, дзе яны разьвіліся фонэтычна з даўнейшых *ъ, ь*. Прыклады з рукапісу: 'аһоп 53b7, 53b8 і h. d., vuhaľja 10b13 (зборнае ад *вугаль*). Канцавое *а* ў vuhaľja паказуе, што націск, як і ў цяперашняй мове, на -*га*-. Значыцца, маем націсьненне *а* на месцу спадзяванага *о*.

Падле А. Пацэбні («Къ исторіи звуковъ русскаго азыка I, 90—103) ды Сабалеўскага («Лекціи»⁴ 25—28) у ўсходне-і часткава заходне-славянскіх языках із праславянскае групы, што складалася із складатворнага *р, л* із самагуковым элемэнтам стаячага паміж двума сугукамі, паўставалі групы *тъгът, тьът, тьгът, тьът*, а напару *тъгът, тьът*, як рэзультат узьніку сварабэтычнага самагуку між ліквідаю а наступным сугукам. Гэта завецца другім паўнагалосьсям. Калі запраўды было другое паўнагалосьсе, дык быў-бы на яго ў рукапісе адзіны прыклад у *maľanja* 2b8, *maľanje* 25b16; літ. *е* ў канчатку паказуе, што націск быў на складзе -*га*-, як у цяперашняй мове. Тут, значыцца, таксама было-б *а* замест спадзяванага *о*—так-жа з прычыны пазьнейшага пераносу націску з канчатку. В. Ягіч у «Критическія замѣтки по ист. рус. языка». Пецярбург 1889, 23 дапушчае 2-ое паўнагалосьсе адно для цяперашняга паўночна-расейскага нарэчча. У цяперашнім крывіцкім языцэ прыкладаў на 2-ое паўнагалосьсе вельмі мала (прыводзіць іх Карскі ў II—1, 309) і моцныя яны зусім добра быць выясьнены аналёгічным уплывам словаў із *о, е* спачатнымі, або паўсталымі з моцных *ъ, ь*. Прыклады на гэтую зьяву із старых памяткаў ня пэўныя, іхнія *ъ, ь* маглі паўстаць із прычыны ймкненьня пішучых да графічнага аддаленьня групы колькіх сугукаў. Гэтка прыклады, прыводжаныя Сабалеўскім, як старыя *отверьзу, церковь*, цяперашнія рас. *верьх*, пол. *wiegrzch* паказуюць толькі на мякчыню *р*. Ягіч там-жа добра паказуе, што ў старых памятках прыкладаў з двума *о* або *е* блізу нямашака (адзіночныя прыклады на розьняцца ад такіх, як *агонь з огонь* і пад.), а дзеля таго *ъ, ь* у *оръ, ерь* нельга прыймаць за аба-

значённые самагуку. Для кривіцкага і іншых языкоў славянскіх трэба згадзіцца зь Ягічам, што 2-га паўнагалосься ня было, але можна сумалявацца, ці такжа ў паўночна-расейскім нарэччу ў групе з *-оро-*, *-оло-* і пад. на месцу *тыт*, *тыт*, *тыт*, *тыт* маем 2-ое паўнагалосьсе, а не аналёгічнае паўстаньне падле словаў із *о*, *е* спачатнымі або паўсталымі з моцных ераў. Дыкжэ дзеля таго ў кривіцкім языцце маем такія прыклады, як *вугальля*, *маланья*, што ў вакаючай мове на паўстаньне новых самагукаў паміж сугукамі ўплывалі ня толькі *о*, *е*, але такжа *а*.

Заменьнікі *ъ*, *ь* у групе *гъ*, *лъ*, *гь*, *лъ*.

Заменьнікамі *ъ*, *ь* у групе *гъ*, *лъ*, *гь*, *лъ* ё такжа *о*, *е*, калі еры ў палажэньню моцным: *kruŭ* (= *kroŭ*) 43b6, 34b11 і іншыя. А калі еры ў гэтых групах у палажэньню слабым, дык заменьнікамі іх ё *ы*, *і*: як *maŭanje blisnec* 25b16, *krivi* 27a1, *krivavimi* 52a8, *hliboka* 73b1 (дапушчаю прэсл. дыял. *glŭb-*), *hlybokaŭci* 133a5, *trima palcamy* 73b11, *prehlinuŭa* 79a5, *strivaju* 94b4, *triŭcini* 104a13, *drižaŭ* 105a15, 127b2, *drižic* 106a2, *drižaŭa* 125a7, *drižali* 127b3.

Карскі, II—1, 98 выясьняе гэтую зьяву так, што слабыя паўсамагукі ў такіх групах чэзьлі, але *р*, *л*, апынуўшыся між сугукаў, перайшлі ў сонанты (як гэта бачым у языцце чэскім і сэрбскім), а потым разьвілі просьле сябе самагукі *ы*, *і*.

У гэтых групах маем нярэдка ацьвярдзелае *л*, прыкл.: расхлыстаць, расхлысьлівы Ластоўскі, Рас.-кр. слоўнік, 606, закінучь вяроўку захлыскай *ibid.*, 718, прыр. рас. расхлестать; клыгтаць, клыгатаць, Арол клыгоча — крыві хоча *ibid.*, 260, прыр. рас. клетгать. Із спачатнага *тыгла* ё *мыгла* (мой запіс у Краўскай вол. Ашм. пав.), *мыглець* *ibid.* Ацьвярдзеньне *л*, *м* у гэтых і падобных прыкладах магло стацца адно тады, калі *л* не стаяла перад самагукам. Дык *і*, *ы* ў групах *-рѣ-*, *-рѣ-*, *-лѣ-*, *-лѣ-*, а такжа *-мѣ-*, *-мѣ-* і *-ѣѣ-* (зьвінец) не паўсталі вакалізацыя *ъ*, *ь*.

Выясьненьне Карскага можа быць падзьдзержана яшчэ тым, што таксама ў чэскім языцце із сонантычных *р*, *л* ё дыялектычна *trit*, *tlit*: *pryši*, *plyt'* (J. Gebauer, Hist. ml. I., бач. 291) ды *tirt*, *tilt*: *syrr*, *syna* і пад. (*ibid.*), бо вельмі лёгка, што із сонантаў із самагуковым элементам паўстаюць *ры*, *рл*, *лы*, *лі*, або *ір*, *ыр*.

Як бачым із прыкладу *мыгла*, сонантычным рабілася такжа *м* у палажэньню перад шчэзлым слабым ерам.

Лічба 8 у «Аль кітабе» лучыла толькі ў хорме *асьмі* пом.-ас. sg. Прыклады: *ebdes'u kolka preškod nehožich jest?* — «Ośmi jest 43a13, побач: *Kolke što kolvek pristojnaŭci jest?* — *Pac jest 43a8*, *ośmi rajou tabe* 'abeciju 4a1. Таксама ў словах склада-

ных: 'ašminaccac t'is'ečej 4a6, 'ašmidzešat t'is'ečej 67a1, Ebū Chenīfeh jehō milośc 'u 'ašmidzešat hod... radziūs'e 69a9, Metūšelechovi 'u sto 'ašmidzešat šēm hod 'uradziūše Lamech 98b16, ošmisot hod 103b14 i інш.

У цяперашніх віленска-ашмянскіх гутарках хорма пот.-ас. sg. *ašmi* ўжываецца каля м. Жупраны Ашмянскага пав., аб чым мне паведаміў ст. Ант. Шукеляць.

Калі-б *-i* паўстала не па *м*, стаячым па сугуку, а па якім іншым сугуку, можна было-б думаць, што яно лучыла з косых склонаў. Але дзеля таго што *i* ё адно ў лічбе *осьмь* (а ня *сем* ці інш.), дык прычына яго паўстаньня будзе гэтак: *м* па шчэзьненню *ь* у *осьм* у злучэнню перад сугукам словах складаных ды перад сугукам наступнога слова перайшло ў *м* складатворнае з наступным самагуковым элеэнтам, з часам пераходзячы ў *-mi*, а далей гэтае *-mi* ў лічбе 8 ўвагульнілася, значыцца стала вымаўляцца такжа перад самагукам наступнога слова.

Таксама трэба выясьніць хорму 1. sg. *есмі*, агульнаведаную з ранейшых крывіцкіх памяткаў кірыліцаю, а пайменна, па шчэзьненню *ь* ў *jesmь*, перад сугукам наступнога слова *м*, апынуўшыся паміж сугукамі, вокалізавалася і з часам перайшло ў *-mi*, каторае далей увагульнілася. Што запраўды гэтак было, бачым із таго, што *дамь* ані *емь*, у каторых *м* не стаяла па сугуку, не перайшлі ў *дамі*, *емі*.

Трэ тут зацэміць, што няма довадаў на дагадку Сабалеўскага, што *р, л* сонантычнае было такжа ў паўночна-расейскім нарэччу. Назоў м. Пскоў із Пльсковъ і наагул пскоўскія памятки ня маюць тут значэньня, бо Пскоўшчыну насялялі не Расейцы, але часьць племені Крывічоў. Адзін прыклад крстихомъся, прыведзены Сабалеўскім у «Лекціях»⁴, 54 з ноўгарадзкага Апостала 1391 г. можа быць апіскаю.

Заменьнікі *р, л* сонантычных.

Заменьнікамі прсл. групаў сугук + сонантычнае *р, л* із папярэднім самагуковым элеэнтам + сугук ё *-ор-, -оў-, -ер-*: 'ahor-nuc 29b11; horla 126a8, kormec 130a2, šmercej 106b9 i пад.

Але ё такжа прыклады, дзе, як у цяперашняй мове, маем у менаванай групе *-ip-*: čirvunam (= — vonam) 17a16, čirdunahu (абмыла зам. čirvonaho) 42a5, čirvonahu 109a3.

У рукапісе ў вышмэнаваных групаў хормы з *-il-, -il* ня стрэліся, але лучылі прыклады па *-il* на месцу спачатнага *-el-*: stvaricila 29a8, stvaricil 77b7. Падобныя прыклады ё такжа ў цяперашніх дыялектах крывіцкіх. Тутка *-il* мусіла паўстаць пад уплывам словаў з *-il-* на месцу праславянскага *л* сонантычна-

га зь парэднепаднябенным самагуковым элемантам. Адноўчылучыла stvaric1 80b10.

Карскі, II—1, 159 добра думае, што *-ip-*, *-ыр-*, *-il-* паўсталі з прсл. *р. л* сонантычнага із самагуковым элемантам. Падле Карскага прыклады на *р. л* сонантычнае сустракаюцца ў старых крывіцкіх памятках да XVII стаг. (прыкл. *трзз* Зборнік XV стаг. і інш.), але ўжо ад пал. XV стаг. аднолькава частыя *-ыр-*, *-ip-*, *-il-* на месцу *р. л* сонантычных, дзеля таго прыклады пазьнейшыя трэба ў бальшыні ўважаць за напісаныя традыцыйныя.

Прыклады з *-ыр-*, *-ip-* на месцу *р* сонантычнага ў рукапісе абмежуюцца вышпрыведзенымі, але наагул у крывіцкім языцы іх мноства.

Карскі (Б'ёлоруссы, I, 99) выясяняў, што *-ыр-*, *-ip-*, *-il-* у вышменаваных групах паўсталі такім спосабам, што ненацісьненыя *ѣ, ъ* чэзылі, *р. л* рабіліся сонантычнымі, а потым разьвівалі перад сабою *ы, і*, адначасна трацячы свой вокалічны элемент. Аднак таму, каб *-ы-*, *-і-* паўставалі адно ў складох ненацісьненых (або хіба наагул у палажэньню слабым), прырачаць прыклады, прыводжаныя Карскім (*смерть* і пад.) і шмат прыкладаў ведамых мне з народнае мовы. Дык уважаю, што *р. л* сонантычныя аднолькава паўставалі як у складох ненацісьненых, так і націсьненых, як ля ераў слабых, так і моцных. Паўстае пытаньне, калі ў гэтых групах зьяўляліся сонантычныя *р. л*, гэта значыцца, ці дастаў іх беларускі язык із пары праславянскае, як чэскі і языкі паўдзённа-славянскія, або прсл. групы з *р. л* сонантычнымі ў беларускім языцы, так сама як у расейскім і ўкраінскім, перайшлі ў *-тъrt-*, *-тъlt-* і г. д., г. зн. *ѣ, ъ* сталіся гукамі складатворнымі, а *р. л* сугукамі. Калі-б *ѣ, ъ* ў гэтых групах у старую пару крывіцкага языка вокалізаваліся, а *р. л* сонантычныя страцілі свой сонантычны элемент, сумлеўна, каб у пазьнейшую пару гэтыя *ѣ, ъ* ізноў чэзылі, а *р. л* рабіліся сонантамі. А калі-б гэта сталася, дык узноў трудна дапусьціць, каб яшчэ пазьней шчэз сонантычны элемент у *р. л*. Гэта вельмі борздыя зьмены ў кірунку працілежным, што выглядае непраўдападобна. Наадварот, зусім магчыма, што крывіцкі язык дастаў сонанты із самагуковым элемантам із пары праславянскае; гэныя сонанты пазьней на грунце крывіцкім разьвівалі перад сабою *-ы-*, *-і-*, адначасна трацілі свой вокалічны элемент, рабіліся сугукамі. *-ы-*, *-і-* із сонантычных *р. л* разьвіліся фонэтычна. Магло разьвіцца фонэтычна *-оу-* з *l* сонантычнага із самаг. элемантам у словах, як *воук, маўцаці, поўны* і пад., чаго аналёгію маем у языцы славенскім, дзе сонантычнае *р* ё дагэтуль. Гэтымбы адначасна выясьнілася, чаму на *-уt-*, *-il-* мала прыкладаў. Што сонантычныя *р. л* з прсл. сонантаў із самагуковым элемантам былі ў усіх словаў гэтых групаў, сьведчыла-б такжатае, што перад *р. л* пісалі ў памятках *ѣ, ъ* яшчэ тады, калі

ў іншых мясцох замест *ъ, ь* ужо пісалі *о, е*, прыкладам у сма-ленскім лісьце каля 1240 г.*)

ор, ер на месцу *р* сонантычнага ў таковых словах, як *торг, корч, борзды, сьмерць*, якія, як у «Аль кітабе», так і ў ця-перашняй мове звычайныя, маглі паўстаць пад уплывам ана-лёгічным словаў, дзе *о, е* спачатныя або з прсл. *ъ, ь* склада-творных, прыкл. *роў, нос, сон, мерці* і пад. Гэткаму аналёгічна-му дзеянню найбалеі паддаваліся словы аднаскладовыя на-зоўных і прыметных імёнаў, што блізу заўсёды лучаюць із *о, е*. Што гэткае дзеянне аналёгіі вельмі лягкое, пакузуе нам прыклад чэскага языка, дзе цяпер ё сьцяг словаў з *е* на мес-цу спачатнага *р* сонантычнага ў гэтай групе (*čert, žert, čerв, černу, čerstvу*).

Адумысловае дасьледаваньне гэтае зьявы павінна кан-чальна яе выясьніць у крывіцкім языццэ.

ВЛАДАС ДРЭМА

Беларускае народнае мастацтва

Найважнейшай пазыцыяй у беларускім мастацтве агулам ёсьць бязспрэчна й прадусім народнае мастацтва. У беларус-кім народным мастацтве знаходзім найбольш старасьвецкіх элемэнтаў, дайшоўшых да нас шляхам традыцыі; іх беларускі народ прысвойў, культывуючы тысячагодзьдзямі. У гэтым мас-тацтве мог народ найсвабодней і найшчырэй выявіць свае ўпадабаньні, артыстычнае пачуцьцё.

Характэрна, што беларускае народнае мастацтва ёсьць дзіўна блізім не да народнага мастацтва суседніх славянскіх народаў, але — да народнага мастацтва літоўскага народу. Народнае мастацтва Беларусаў і Літоўцаў вырасла на аднэй аснове мастацтва пэрыяду нэоліту й затрымала характар дэ-корачыйны, з матывамі арнаманту чыста тэхнічнага, г. зн. абумоўленага свомасьцямі матарыялу й прыладзды да аб-рабляньня. Яго арнаментыка з лінейнымі й пласка-геомэтрыч-нымі матывамі выражае непасрэдняй й рачовыя адносіны да матарыялу, тэхнікі й мастацтва. Мастацтва гэтых народаў ухіляецца ад лішніяе пустое гутаркі, літаратурнасьці й усякіх

*) А. Шахматаў: „Нѣкоторые оригинальные русскіе памятники сохра-няютъ буквы ъ ь въ сочетаніяхъ ѣр, ѣр, ѣл, замѣняя вообще сильныя ъ, ь буквами о, е; ср. напр. смоленскую грамату около 1240 года, гдѣ пишется: торгованне, торговати, дългъ, дължень, дължбита, но рядомъ возъма, во-щещь, смоленск, смолняниномъ, княземъ (у вапошніх двухъ прыкладахъ адно з прычыны тэхнічнае пастаўлена тут я замест малога юса — як у Шахма-тава Я. Ст.) „Курсъ“, 69.

выдуманых прадметных ілюзіяў і прырода-расьлінных матываў. Фантазія гэтых народаў ёсьць так багатая, што патрапіць, не стараючыся зусім пазычаць у прыродзе, знайсці непалічаную колькасць матываў з камбінацыі найпрасцейшых геомэтрычных формаў. Суседнія славянскія народы, як польскі, рускі, украінскі, маюць мастацтва з перавагай арнаменту іменна расьліннага, абразковага.

Зьвявішча сваяцтва беларускага й літоўскага народнага мастацтва тлумачыцца хіба супольнай праз даўжэйшы час дзяржаўнасьцю, утратай беларускім і літоўскім народам уласнай шляхты, а так-жа супольным гістарычным лёсам гэтых народаў, як народаў сялянскіх, жывучых у паншчынай няволі, перажываючых супольную нядолю й зьдзекі з боку сацыяльных ворагаў. Малазямельнага беларускага й літоўскага селяніна змусілі жыцьцёвыя абставіны да якнайбольшай самавыстарчальнасьці, эканамічныя ўмовы накіравалі ўсю ягоную тэхніку працы ў эпоху гладжанага каменя, калі таксама быў змушаны да поўнай самавыстарчальнасьці гаспадарскай і культурнай. Ад гэнага часу — з прад тысячы гадоў — да сьняняшняга дня амаль ня выходзіў ён з рамак гэнай самавыстарчальнасьці. Яшчэ сьняня можна сьцьвердзіць на Палесьсі й на іншых тэрыторыях, заселеных Беларусамі, гэтую неалітычную самавыстарчальнасьць беларускага селяніна.

Гэтым тлумачыцца аднальковасьць і сваяцтва арнаментыкі беларускага й літоўскага народнага мастацтва з мастацтвам неоліту, і дзеля гэтага яно захавала свой чыста прымітыўны геамэтрычна-ідэаграфічны характар аж да сьняняшняга дня. Аднак-жа, пад уплывам этнічных розніцаў, у мастацтве пачалі выступаць некаторыя розьніцы,—так, як у спосабе мышленьня, адчуваньняў, у тэмпэраманце, у псыхічнай будове Беларусаў і Літоўцаў.

Характэрным мамэнтам у народным мастацтве зьяўляецца блізкая сувязь яго з акружэньнем, з прыродай, якая (сувязь) тлумачыцца тым, што зямля ёсьць стыхіяй, карміцелькай і жаралом дабрабыту й роскашаў селяніна. Злучыўся ён з зямлёй целаю і душой. І дзеля гэтага вытвары мастацтва й народнага рамясла зьяўляюцца быццам далейшым працягам і дапаўненьнем прыроды.

Усякі, ужываны ў народным мастацтве матарыял народ бярэ з зямлі й найбліжэйшай прыроды. Будзе гэта гліна, камень, льянае валакно, воўна ад авечак уласнай гадоўлі, дрэва, саломы, вікліна, мука ўласнага меліва і т. д. Ёсьць гэта аснаўныя матарыялы, якімі селянін выказваецца, абрабляючы іх спосабам прымітыўным. Дрэва, як матарыял унівэрсальны, мае найшырэйшае застасаваньне. Ужывае яго беларускі селянін, як будувальны, пры будове ўсіх прадметаў сваёй сядзібы, якіх тып, прызнаны традыцыяй, паводле думкі д-ра Альбэрта

Іппля,*) апёрты як-бы на ўзоры грэцкага тэатру й сьвятыні, а некаторыя вясковыя дваркі з ваколіцаў Рагачова прыпамінаюць агульны плян гэленістычна-рымскіх вільяў. З дрэва робяцца характэрныя гэнай-жа беларускай народнай архітэктуры выразаньні ў дошцы, нпр. украшэньні даху, ганкаў, ваконых рамаў і г. п. Дрэва ўжываецца так-жа ў уласнай самадзельнай, скромнай і ў украшэньні прымытыўнай вытворчасьці мэбляў, а таксама ў утылітарнай, із спэцыяльнай арнаментыкай, празначанай на рынак вытворчасьці бондараў. З дрэва вырабляецца і гаспадарскае знадоб'е, якое лёгка ня псуецца і ня нішчыцца, — бывае яно багата й цікава аздоблена, нпр. прасьніцы, полкі на ручнікі, заложнікі, ручныя ступкі, лыжкі, забаўкі, каўшы і інш. Іншым матарыялам ёсьць вікліна. Дзе яна таксама вялікія магчымасьці аздабляць арнаментам чыста тэхнічным, з рознакалёйнай вікліны, вытворчасьць кошыкаў. Вывары гэтыя аднак досыць рэдкія ў Беларусі. Збліжаным да гэтага матарыялам да пляцення, менш цікавым дзеля магчымасьцяў камбінацыі арнаментаў, але вельмі разнастайным і багатым дзеля формы й выгляду вырабаў, ёсьць салома, лучаная дзёртым дзераўляным валакном або лыкам. Вырабляецца з гэтага матарыялу, часта вельмі прыгожае й вялікае, судзьдзё, якое служы дзеля перахаваньня збожа, нпр. кублы, каробкі і г. п. Выглядам і прапорцыяй прыпамінае яно грэцкія вазы або аграмадных амфоры. Іншым зноў матарыялам ёсьць гліна — сырэц ганчарства, вельмі пашыранага ў Беларусі, асабліва ў паветах Несьвескім, Маладэчанскім (Ракаў), Ашмянскім, Дзісьненскім, Столінскім (Городно), Пружанскім і Наваградскім, на прадмессях Вільні. Ганчарства ваколіцаў Вільні, працуючае для збыту на рынках Вільні й яе ваколіцаў, абымае вырабы звычайных гаршкоў, збаноў, гладышоў, дваячкоў, місак — з характэрнымі малымі хвалістымі аздобамі па баках, з паліванкай жоўтай, карычневай, зелянкавай, а таксама колеру цёмнага, дэкарацыйна аздобленага прыпадковымі плямкамі, атрыманымі мацаннем судзьдзя ў хлебным квасе. Іншая катэгорыя цэрэмікі—гэта т. зв. сівакі, пайменна гаршкі колеру цёмна-шэрага, чорнага, непаліваныя, з бліскучым арнаментам, на матавым фоне. Ёсьць яны надзвычайна цікавыя дзеля свайго артызму, а таксама дзеля вельмі шляхотнай формы й далікатнай камбінацыі эфэктаў бліскучага арнаменту — на матавым, серабрана-шэрым фоне, — асягнутых матарыялам й тэхнікай выпаліваньня. Вырабляюцца пераважна ў Пружане, у Міры й іншых мясцовасьцях. Таксама вельмі разьвітая вытворчасць цацак з гліны й цэрэмічныя вырабы іншых утылітарных прадметаў, як нпр. ліхтарыкі з мядзведзямі, баранчыкі да водкі, мініятур-

*) Гл. „Zur weissruthenischen Kunst“, у кнізе „Weissruthenien“ — W. Jäger Verlag. Бэрлін 1919.

нае судзьдзё, сьвісьцёлкі ў форме качак, кураў, гусей, каровак, конікаў, казачкоў і т. п. Палескае ганчарства знаходзіцца пераважна ў ваколіцах Горадна й слыве сваёй яснай, непаліванай цэрамікай, якая аздабляецца чырвонай натуральнай глінкай формы паяскоў, вужыкаў, плямкаў, ідучых канцэнтрычна, пераважна ў верхняй частцы судзьдзя; адзначаецца яна (цэраміка), як і сівакі, вельмі харошымі, амаль клясычнымі формамі.

Хараства беларускай цэрамікі, простае, лёгічнае й зразумелае, — абаснаванае нейкімі тэмаазначанымі ўтылітарнымі заданьнямі гэнай цэрамікі. Ганчароў у Горадне больш дзевясьце, а ў воласьці Сіняўка ў Наваградчыне большасьць сялян займаецца ганчарствам.

Вацлаў Гусарскі, разглядаючы ганчарства ў Польшчы — ў сваім артыкуле *„Аб народнай цэраміцы ў Польшчы“* (у часопісе *„Wiedza i życie“* № 5, 1934) — вылучае беларускае ганчарства, дзеля таго, што яно асновамі сваімі розьніцца ад ганчарства раёнаў этнічна-польскіх; Гусарскі характарызуе яго, як наскрось традыцыйнае, архаічнае, бо трымаецца адвечных формаў і дэкарацыйных спосабаў прастай і першабытнай тэхнікі.

Міма ейнай першабытнасьці, беларуская цэраміка мае вельмі вялікія артыстычныя вартасьці, бяручыя пачатак з яе прымітыўнага, але шчырага дачынення. Не кранула яе сваім уплывам вялікая космополітычная культура, перахавала яна тысячагодзьдзямі тыя самыя традыцыйныя формы, удасканаліваючы іх з пакаленьня ў пакаленьне штораз лепшым дапасаваньнем да практычнага ўжытку. Падсьведама вычутая нязвычайная гармонія і прапорцыя формаў, прыгоства выгнутай лініі профілю й роўнавага масы даецца параўняць хіба толькі з архаічнай цэрамікай грэчкай. Арнаментыка беларускага ганчарства формай ёсьць вельмі архаічная і прыпамінае арнаментыку ганчарскіх прадгістарычных вырабаў, нпр. ёлачку, галінкі, вужыкі, паяскі — матывы геомэтрычныя, ігра лініяў асягнута з сапраўдным артызмам.

Хараства беларускай цэрамікі — гэта хараства дыфэрэнцыяцыі формаў, лёгка адзначаных далікатным арнамэнтам.

Асобныя, як артыстычныя, так і этнічна-нацыянальныя вартасьці беларускай цэрамікі ставяць яе далёка вышэй за цэраміку этнічна польскую і украінскую.

Іншым зноўжа матарыялам, у якім асабліва шчыра, усебакова й дасканальна ў сэнсе артыстычным выказаўся беларускі народ, — гэта валакно. Заспакайваючы свае штодзённыя патрэбы, народ беларускі прыняў пад увагу й мастацкую старану сваіх вырабаў, культывуючы вякамі артыстычныя тканіны з дэкарацыйнымі, адвечнымі, пераказыванымі традыцыйна з пакаленьня ў пакаленьне, узорамі. Найбольш пашыраны палотны льянныя, дзеля лёгкай даступнасьці сырца, а так-

сама дзеля адносна лёгкай ткацкай тэхнікі. Ткуцца палотны рознай таўсціні, з розным ткацкім павязаннем — залежна ад прызначэння. У асобнасці ценкія палотны на Палесці ўжываюцца на наміткі, на галаву жанчын-замужак. Ёсць яны такія ценкія й празрыстыя, як фабрычная маркізэта. З двух канцоў намітка аздоблена вузкім, узорыстым шлячком, вышывым, або найчасцей вытаканым з пары чырвоных нітак асновы.

Найпрасцейшым дэкарацыйным узорам тканіны — палосы, выкліканыя ўвядзеннем некалькікалёрных нітак да асновы тканіны. Паласястыя тканіны, спатыканыя ў Беларусі, маюць зусім іншы характар, чым польскія (лавіцкія). Ёсць гэта калёжныя, грубыя лянныя тканіны. Служаць яны да накрывання ложка і вазоў. Звычайна сшытыя з дзвюх шырыняў тканіны. Адзначаюцца сваімі арнаментальнымі палосамі, украшанымі дробнымі зубкамі, выкліканымі ўвядзеннем розных адменаў ткацкіх вузлоў. Цяжкую ткацкую тэхніку здабываюць беларускія жанчыны шляхам традыцыі, творча аднак штораз то іншыя багацейшыя дэкарацыйныя камбінацыі, ня толькі перадаваныя спосабам традыцыйным, але й творча іх камплікуючы й знаходзячы штораз іншыя ўзоры, якія адказваюць вясковай модзе, а таксама гонару й новаму творчаму ўздому ткачкі. Адсюль таа рознастайнасць і жывасць тканінаў, званых «віленскімі», — і вырабляных на тэрыторыі з насельніцтвам этнічна беларускім і літоўскім. Арнаменты выключна геаметрычныя. Складаюцца з прастакутнікаў і квадратаў, уложаных шахаўніцай, крыжыкамі, зоркамі й пераплятанымі кружкамі, эліпсамі ў розным узаемным размяшчэнні й адносінах. Калярыт тканінаў — гарманійны, станованы. Вялікая мастацкая вартасць гэтых тканінаў — у некаторай няроўнасці ручным спосабам прадзенай ніткі, у жывасці выканання, якое праяўляецца як-бы малым варыянтам у арнамэнце, часамі неспадзявана, а так-жа багаццем і неагранічаным лікам зменных геаметрычных арнамэнтаў. Найбольш папулярна ўжыванай камбінацыяй ёсць г. зв. «дымка». Гэткая самай тэхнікай і паводле тых самых узораў, што й каляровыя тканіны, ёсць вытыканыя ручнікі й абрусы, крыху далікатнейшыя. Арнамент іхні,—які можна пабачыць толькі гледзячы пад сьвет, — атрыманы зьменай напрамку нітак. Палескія ручнікі, вытыканыя із звычайнага палатна, закончаны стройным, узорыстым, шырокім паясом, тканым г. зв. «пераборамі», і падобны эфэктам да палескага гафту. Такім спосабам вельмі багата здобленыя спадніцы, фартухі, жаночыя кашулі на наплечніках і рукавах. Калі гаворым аб палескім гафце, трэба сказаць, што мае ён зусім іншы характар ад характару звычайна спатыканага гафту. Зьвязаны ён вельмі цесна із структурай палатна й аканчальным эфэктам амаль зусім ня розніцца ад частак, тканых спосабам «перабораў» або спосабам «ператыкання». Гэтым гафтам упрыгожываюцца кашулі, ручнікі, наміткі й пераміткі, часамі фартухі. Арна-

мэнт цесна звязаны із структурай палатна й дзеля гэтага ёсць геаметрычны, з перавагай колеру чырвонага або чорнага. Палескі гафт карыстаецца тэхнікай працягвання калёрнай ніткі ўздоўж нітак упрыгожванага прадмету — палатна. Гэта адна з найстарэйшых гафцярскіх тэхнікаў. Узоры арнаменту вельмі скамплікаваныя й аснованы на розных варыянтах трыкутніка й ромбу. Асабліва прыгожыя йржавыя гафты фартухоў і рукавоў жаночых кашуль з ваколіцаў Берасця. У заходняй часці Беларусі, сумежнай з літоўскімі тэрыторыямі, у даволі шырокай паласе спатыкаем тканыя ручным спосабам вузкія паяскі або кройкі, з арнаментам, хоць іншым і сваеасаблівым, але таксама геаметрычным. Гэтыя паяскі др. А. Іппэль прыроўнівае да грэцкіх «тэніяў». Харакство прасціні й сынтэзы артыстычных формаў гэных ткацкіх прадметаў дзякуючы тэхніцы найсильней выражаецца найпрасцейшай і найлёгчэйшай формай.

З іншых галінаў народнага мастацтва трэба сказаць аб разьбе аздобнай і прызначанай для рэлігійнага культу. У гэтых катэгорыях разьбы Беларус найпрасцейшым спосабам, ясна, шыра, упрошчанымі й экспрэсійнымі іх формамі выражае сваю душу.

Тыя самыя прыметы мае й народнае малярства, авеенае нейкай цяплінёй і мяккасцю души, задумы й сэнтымэнталізму.

Надзвычайныя артыстычныя вартасці маюць і народныя дрэварыты, якіх расцвет прыпадае на XVIII і пачатак XIX стагоддзяў і якіх прадукцыя знаходзілася ў нейкім кляшторным варштаце на Віленшчыне; пашыраныя па ўсёй тэрыторыі б. Вялікага Княства Літоўскага. Дрэварыты гэтыя, магутныя экспрэсіі, маюць нязвычайна цікавае, характару плоскага, дэкарацыйна-колёрныснае састаўленне.

Кожную галіну жыцця беларускі селянін стараўся ўпрыгожыць, даць ей якнайпрыгажэйшы выгляд, і ня гледзячы на цяжкія жыццёвыя ўмовы, якія не пазвалялі, а то й зусім перашкаджалі пранікнуць найяснейшаму променю жыццёвай радасці, заняў ён эстэтычнае й оптымістычнае становішча да ўсякіх зьявішчаў жыцця. Дзеля чаго, з усім, — ці гэта будучы вырабы з дрэва, цэраміка, тканіны, ці цацкі, ці выпек цеста на вясельце, як каравай, — ці на кірмах, як пернікі, сэрцы, цукровыя цацкі, конікі, ці гэта будучы абрадныя вялікодныя пальмы, што адзначаюцца нязвычайнай гармоніяй колераў, ці таксама вялікоднае, чаруючае сваей калёрнасцю, яечка, ці ўрэшце сьвяточныя ўбёры, асабліва дзявочыя й жаночыя, як спадніцы, кашулі, гарсэты, кафтаны, сьвіткі, чэпкі й хусткі і т. п., — паўтараю, — з усім, да чаго датыкалася ягоная рука, беларускі селянін абходзіўся як мастак.

Калі шукаць істотных прыметаў беларускага мастацтва й найвярнейшага выражэння праз яго души беларускага народу, то гэта ўсё знайдзем першым чынам у беларускім народным мастацтве.

3 літуанізмаў у беларускай мове

К.

Кляваць (націск на «я») — сяк-так жыць, неяк трымацца: як маецца дзед ваш? Вось клявае патроху; літ. *kliautis, kiaujausi, klioŋėsi*—спадзявацца на каго, давяраць каму, дзяржацца за каго, за што.

Клявіца — вёска ў Ашмянск. пав.; літ. *klevas* — клён.

Кавенчыцца — мучыцца, цярпець ад цяжкой працы: ад усходу да заходу бедны кавенчыцца, сьвету Богага ня бача; літ. *kauti, kauja, kovė* — біць, забіваць, сячы, раніць у бітцы.

Каліва — паасобнае зярнё або расьліна чаго-небудзь: ані каліўка(ца) ў арудзе й жыві, калі хочаш! Каліва ад каліва вун гдзе! літ. *kalyvas (lybas)* — зьвярок з белай шыяй, які ярк адметны ад іншых, а так-жа сабака з белым знакам на шыі.

Коўчыць — у сабе зносіць радасьць, гора, перажываньне, не выяўляючы прад другімі: коўчыла ў сабе сваё гора, ды і не дала рады, самі сьлёзы паліліся; літ. *kovoti* — ваяваць, змагацца, а мо': *kopti* — зграбаць, абкопчаць.

Клямка — зашчапка, закрутка, завала; літ. *klemka*.

Кімса, літ. *kimša*, — благі луг, пустая трава (медвежий мох). Ужываецца ў ваколіцах Ключчан, Сьвянцянскага пав.

Клышаногі — крываногі, касалапы; літ. *klišas, klišis, kliš-ti* — крывець, становіцца крываногім. **Klyšnoti** — няроўна йсьці, кльпаць. Адгэтуль — Клышкі, вёска Крэўскай вол., Ашмянскага пав.

Крэйка — верх страхі, шчыт, грэбень, канёк, конічак; літ. *kraika* — месца, дзе штонебудзь сьцеляць; *kraikyti*—разсыпаць (салому, сена), пасьцілаць; *kreikti* — тое-ж самае.

Кунюткі — каткі, галіны вярбы ці лазы, калі пачынаюць цьвісьці; літ. *kunyti* — уцялесніць, рабіць нешта цалістым, тоўстым, укармленым; *kunuotas* — укармлены, мясісты.

Каранды — вёска ў Крэўскай вол.; літ. *rasti* — знаходзіць што; *ganda* — ён знаходзіць, *ko ganda* — што ён знаходзіць?

Кульшà — бядро, сьцягно, ляшка; літ. *kulše*; магчыма ад гэтага: ключня ў рака, Ключчаны.

Кратацца — рабіць што, быць дзейным, жывым. Як жывеш? Вось кратаюся патроху; літ. *kratyti* — трасьці, страсаць, патрасаць, трэсьці каго (шукаць чаго).

Клікаць — зваць, запрашаць; літ. *klykauti* — крычаць, галасіць, гаманіць; *klyknoti* — пакрываваць. Слова гэта ёсьць

і ў расейскай мове; надта магчыма, што яно ёсць славянiзам у лiтоўскай мове, ці вярней — беларусiзам.

Курманiха — засьцёнак у Крэўскай вол., мiж Крэвам і Барунамі; лiт. *kurmis* — крот, *kurmiėna*—кратовае мяса, *kurminis* — кратовы.

Клуня — стадола, гумно; лiт. *kluonas*. **Адгэтуль** — клунак — пакунак.

Клябанiя — дом парафіяльнага ксяндза, сьвяшчэньніка; лiт. *klebonas* — пробаршч, парох.

Кена — чыгуначная станцыя пад Нова-Вялейкай і сяло; лiт. *kiėno* — чый

Кемялiшкi — сяло ў Вiленска-Троцкiм пав.; лiт. *kiemas* — вёска, падворка.

Каiцёняты, Каяцёняты — вёска ў Гальшанскай вол., Ашмянскага пав.; лiт. *kaitėti* (*kaita*) — беспакойць, турбаваць, перашкаджаць, шкодзiць; *kaitėti* (*kaiteja*) — пацець.

Курта — сука, сучка; курта ты! лiт. *kurtas*—сабака, хорт.

Касьнiк — iстужка ў косы; лiт. *kasnykas*; *kasnis*—кусок.

Калтуя — цапiлно, кiй, да якога прычэплiваецца цэпдзя малацьбы; бiчавiска; лiт. *keltuvė* — значэньне тое-ж; *kalti* — кавець, высякаць (з каменя), выдаўбаць, убiваць.

Кiпцi — капцюры, пазуры; лiт. *kibti* — чапiцца, прычапляцца, прыставаць, прыдзiрацца.

Кнiпцi — капцюры, пазуры, ногцi, пазногцi; лiт. *gnubti*—шчыпаць, шчапiць, прышчапiць, сьцiскаць шчыпцамі; прычым лiт. *g* пераходзiць у бел. *к i б* у п.

Кумпак — шынка, вандлiна; лiт. *kumpis*; *kumpinti*—крывiць, выкрыўляць, выгiбаць.

Кунава — вёска мiж Смургонямi й Крэвам; лiт. *kunas* — цела.

Клыпаць, паклыпнуць — спатыкацца, падаць на каленi: конь на чатырох нагах i то паклыпае; лiт. *klipti* (*klima*, *klipto*), *klypti* (*klypsta*, *klypo*) — крывiцца, касiцца, зрушыцца з месца; *klupti* (*klumpa*, *klupo*) — спатыкацца, падаць на каленi; адгэтуль — клумпi.

Кудра — стаў, сажалка (Баранавiцкi пав.), кучка дрэў, што расьце дзе адзiнока (Ашмянскага пав.); лiт. *kudra*—стаў, сажалка.

Кудзеля; лiт. *kuodas* — чуб, хахол; *kuodelis* — завітушка, кудзеля, прадзева.

Крушня — куча каменяў; лiт. *krusnis*.

Курстаць — рушаць (справу), падганяць (каня); лiт. *kurstyti* — нагаварываць, агiтаваць, падвучаць, бунтаваць, распаляваць (гнеў, любоў, вогнiшча, агонь).

Кіла — прарыў у канцы пахвінаў жывата, парасейску — грыва; літ. *kilti* (*kyła, kilo*) — устаць, уставаць, падымацца, падняцца, павысіцца, расьці, узьляцець, прыбываць (аб вадзе), рабіцца яўным.

Крапштаць, крапштацца, крэпштаць — калупаць (у носе), калупацца (пры рабоце); літ. *krapštyti* — калупаць.

АД. РЭДАКЦЫІ: Праца нашага Пávaжсанага Супрацоўніка, Кс. Адама Станкевіча над літуанізмамі ў беларускай мове, якой некалькі частак ужо мы надрукавалі, знайшла водгук у газэце „Беларускі Фронт“. Гэтая газэта ў нумары 10-ым 15.V.39. зьмяшчае доўгі артыкул „Аб „літуанізмах“ Адама Станкевіча“, падпісаны літарамі „Ш—ць“. Артыкул агулам кажучы рачовы й карысны, нажаль сапсуты мясцамі някультурнымі й дэмагогічнымі выпадамі, супроць чаго мы змушаны пратэставаць.

Падтрымліваем цалком становішча В. Пávaжсанага Кс. Адама Станкевіча ў справе гэтага артыкулу, выражанае ў надрукаваным ніжэй ягоным лісьме.

Пávaжаны Грам. Рэдактар,

не адмоўце памясьціць у „Калосьсі“ гэтых некалькі слоў:

Я дужа ўдзячны гр. Ш—ць („Бел. Фронт“ № 10, 15.V.39) за крытычныя й фаховыя ўвагі да маеі працы „З літуанізмаў у беларускай мове“; падчыркваю — за крытычныя й фаховыя, характару языказнавага, бо-ж, апрача гэтага, чаго там толькі няма?! Але *transeat!* Мне йдзець аб дасьледжаньне літуанізмаў у беларускай мове й з слушных (а ня ўсе там гэтакія!) заўвагаў у гэтай праблеме я ахвотна скарыстаю, калі праца мая будзе выходзіць асобнай адбіткай. Тады выкажу так-жа свой пагляд і што да тых заўвагаў гр. Ш—ць, з якімі я не згаджаюся.

Прыміце, Гр. Рэдактар, словы маеі да Вас пашаны.

Ад. Станкевіч

Слонім, 17.V.39.

Іван Саланевіч

Аб Івану Саланевічу мала хто з Беларусі што-коледы ведае, а ён цяпеў, працаваў, змагаўся й далей няўтомна змагаецца за сваю справу. Жыве ён у Бэрліне, а ў Софii выдае тыднёвік пад назовам «Наша Газета», у каторым вядзе напружаную барацьбу з бальшавізмам пад сцягам вялікай і непадзельнай Расеі.

Чытачы «Калосся» падумаюць: — тут нейкая няўвязка, нехта змагаецца з бальшавізмам, вельмі добра, але што-ж супольнага мае гэты расейскі чорнасоценец з беларускім народам?

Дык вось, у сваёй векапомнай працы «Россия в концлагере», у каторай ён надта маляўніча апісвае сваё прабываньне ў савецкім лагеры ў Карэліі й уцечку адтуль, гэты дзеяч коротка й ясна падчыркнуў уласную беларускасьць і свае адносіны да Беларусі і беларускай справы.

Аб двухтамавай кнізе Саланевіча пісаць ня будзем, у кожным выпадку, хто прыпамінае перадваенныя шчыткі «Нат Пінкертон кароль сышчыкаў», той будзе мець належнае прадстаўленьне аб літаратурных прыёмах і вартасьцях аўтара.

Важна тое, што ў першым томе «Роскіі в концлагере» у кароткай дэклярацыі ён заяўляе: — Я стопрацэнтавы Беларус і магу ганарыцца тым, што мяне ўзгадвалі на Пушкіну, ані на якімсьці Янку Купале; маю пагарду да патрыётызмаў у павятовым маштабе й да нацыянальнага будаўніцтва з соймам у Менску ці ў Вільні. — Апошнія, дзеля асаблівай кур'ёзнасьці й дзеля спадобы, ня вельмімагаючай, у сваёй масе, расейскай публіцы падана поўпабеларуску. Адным словам, прыпраўлена «з душком».

Бязумоўна, гэты вырадак не прачытаў аніводнага верша Купалы й ня мае мінімальнага паняцця аб сучасным беларускім адраджэнскім руху, — але сваю «прафэсарскую апінію» ён выражае дужа аўтарытэтна.

Наагул, вырадкаў маем нямала, стагодзьдзі нацыянальнага заняпаду даюцца ўзнакі, тым ня менш такіх тыпаў, як Саланевіч, афішуючыхся стопрацэнтавай беларускасьцю, трэба біць, прынамсі, па брудных лапах. Няхай ня думаюць, што калі яны знаходзяцца далёка ад беларускіх цэнтраў, дык маюць магчымасьць бяскарна ізрыгаць свае істінна-рускія блявоціны на беларускі народ.

Хто чытаў «Расею ў канцлагеры», прыпамінае, напэўна, што было духовым апірышчам аўтара падчас лагернага жыцця. Гэта ягоны сын Юры ў мамэнты дэпрэсіі бацькі напяваў яму дзеля бадзёрасьці песьні Верцінскага.

Дробязь, але вымоўна характэрызуючая духовы клімат розных Саланевічаў. Беларуская музыкaлeгiя нi Верцiнскага нi падобных яму iншых шарманшчыкаў ня мае, таму, магчыма, для гэткае публiкi тут недзе трэба шукаць жаролаў духовае няпрымiрымасьцi.

Пасьля ўцечкi з лагэру, «наш герой» хутка заiнсталюваўся ў расейскай эмiграцыi — падыйшоў пад колер. Пэўныя колы ўважаюць яго нават за нейкага аракула, iншыя йзноў называюць савецкiм агентам i правакатарам. Зрэштай, гэта iх сямейная справа.

Арганiзуе нацыянальны «трудавы» саюз новага пакаленьня — няхай арганiзуе, палемiзуе з Мiлюковым — няхай палемiзуе, але быламу савецкаму спэцу (праектаваў будову стадыёнаў Дынамо), а цяпер альфонсу расейскай эмiграцыi рашуча забараняем паганiць беларускую справу. Можна свае жарты ськiраваць у iншы бок.

З узягляду на актуалiзацыю беларускай справы, гэныцынiчны рэнэгат (родам, здаецца, з Менска) можна рабiць спробы перакiнуцца на беларускi грунт. Трэба, каб нашае грамадзянства добра запамнiла ягонае прозьвiшча.

Паўтараю: — Иван Лукiяноўiч Саланевiч.

А. Бужанскi

Жніваніс

Teodor Iljaszewicz — Drukarnia Domu Mamoniczów w Wilnie (1575—1622). Wilno, 1938. Wyd. T-wa Pomocy Naukowej im. E. i E. Wróblewskich, бач. 155, фармат 8°.

Пад гэткiм загалоўкам у канцы мiнулага году паявілася ў сьвет кнiжка маладога беларускага вучонага Хведара Iльяхшэвіча. Гэта, здаецца, яго праца для атрымання навуковага званьня пры сканчэньнi Ц.С.В. i дзеля гэтага выдана пa-польску.

Падбор тэмы дужа ўдалы, можна быць узорам беларускiм студэнтам, якiя часта выбiраюць тэмы, над якiмi працаваць шкода часу.

Праца з боку тэхнiчнага без закiду. Друкавана ў друкарнi «Краёвай», якая ў друкарскай тэхнiцы што да мастацтва сярод друкарняў у Вiльнi займае бадай першае месца. Нiчога так-жа няможна закiнуць аўтару й што да навуковай мэтодолёгii.

Усё, што вымагаецца ад працы, каб яна была ўложана

й апрацавана па навуковаму, у кніжцы Хв. Ілляшэвіча знаходзіцца. Пільным, відаць, быў студэнтам, старанным працаўніком на сямінарыях, а пасля вытрывальым і сумленным даследчыкам праблемы аб друкарні Мамонічаў, у кніжку аб якой улажыў сапраўды шмат працы й веды.

Кніжку папераджаюць удала падабраныя тэксты: украінскі, адрываак з працы праф. Іл. Сьвенціцкага аб друкарстве, і беларускі верш М. Багдановіча «Псалтыр». Тэксты гэтыя, поўныя романтичнага пачуцця да старадаўняй друкаванай кніжкі, ярка выражаюць той любоўны настрой, з якім аўтар адтварае друкарскую працу Мамонічаў і ўсталяе плады іх працы, надрукаваныя імі кніжкі.

У прадмове слухна аўтар кажа, што «досьледы над друкарствам маюць вялікае значэнне, калі йдзе аб адтварэнне культурнага стажу грамадзянства. Кніжка ёсць фактам культурным. Ёсць яна вынікам культурных здабычаў і людзкіх запатрабаванняў». З гэтай мэтай і прыступае ён да прадстаўлення магчыма поўнага абраза друкарскай у Вільні дзейнасці Лукі, Кузьмы і Лявона Мамонічаў у апошняй чверці XVI і ў першай XVII стагоддзья.

Пасля прадмовы наступае багаты, лікам 113, сьпісак прац і крыніц, якімі аўтар пры пісанні сваёй кніжкі карыстаўся. Сярод працаў не азначана,—відаць, аўтар з ей не спатыкаўся,—кніжка Гугакава: «Кнігопечатаніе на Руси», ці нешта падобнае; кніжка гэта знаходзіцца ў маеі бібліятэцы ў Вільні й тут, у Слоніме, пад рукой яе ня маю. Прыпамінаю, што аб друкарскай працы Мамонічаў нешта там знаходзіцца. Але й сам аўтар сьведамы таго, што азначаная й выкарыстаная ім літаратура ня ёсць поўнай, аб чым ён лёяльна заяўляе. У ўвагах аб літаратуры, гаворачы аб працы І. Лаппы («Кистории русской печати. Виленская типография Мамоничей»), аўтар слухна вытыкае Лаппе памылковасць залічання друкарства Мамонічаў да... расейскага, але й ня кажа, што, з малымі выняткамі, залічыць яго трэба да беларускага.

У ўступе аўтар падчырквае аб выыходзе друкарства агулам, аб яго значэнні, а так-жа аб працы друкарскай Фр. Скарыны ў Празе й у Вільні й аб адносінах друкарства Скарыны да друкарства Мамонічаў.

Спатыкаем тут пару думак, з якімі цалком згадзіцца ня можна. «Ня будзем, кажа аўтар, разводзіцца над цэлым вынаходам друку, які пацвярджае, па мойму, ведамы прыныцы, што патрэбы эканамічныя выклікаюць адкрыцці».

Пэўне-ж, але патрэбы эканамічныя гэта ўжо нешта другараднае, адкрыцці выклікае прадусім ніколі ненасытная веда душа чалавека.

Занадта такжа, здаецца мне, аўтар паддаецца паглядам некаторых польскіх вучоных (Ловмянскі) аб дужа быццам нізкім роўні культурным Вял. Кн. Літ. у першай палавіне XVI ст.

Пасьля ўпадку Візантыі ў XV ст. Праваслаўная Цэрква, якая была апорай культуры, пачала перажываць цяжкі крызыс. Адбілася гэта, ведама, і агулам на культуры краю. Аднак так званыя вышэйшыя слаі грамадзянства, якія былі выключнымі носьбітамі культуры, за які век навязалі лучнасьць з заходам і нямала з яго карысталі. Павевы гуманізму й рэнэсансу даходзілі аж да зямель Вял. Кн. Літ. Як многа пад гэтым узглядам гавора нам хоць-бы вялікі наш Фр. Скарына і слаўныя нашы законы!

Першы разьдзел працы Хв. Ільяхэвіча пасьвячаны паўстаньню друкарні Мамонічаў і першым гадом яе існаваньня. Дакладна тут ён апісвае пачаткі друкарні Мамонічаў, сувязь яе з друкарствам Скарыны і роль у мамонічаўскай друкарні ведамага вучня Скарыны Пятра Цімафеевіча Мсьціслаўца. Друкарня Мамонічаў, як усталяе аўтар, знаходзілася ў Вільні, у народным доме вул. Вялікай і Шкляннай, якога падае здымкі.

У выснавах да першага разьдзелу спатыкаем думку аўтара, што друкарства Скарыны паўстала прыпадкам, а Мамонічаў было выклікана культурнымі патрэбамі асьвечанага мяшчанства. Вось-жа што да Мамонічаў, дык ня можа быць сумніву, што так, але, здаецца мне, што й Скарыны праца так-жа ня была прыпадковай і так-жа была выклікана культурнымі патрэбамі беларускага грамадзянства, толькі што гэныя патрэбы былі яшчэ меншымі й часта бліжэй не азначаныя. Прынамсі сам Вялікі Скарына дакладна ўяўляў сабе тыя культурныя патрэбы свайго народу, якім ішоў насустрач. А гэта ўжо ня прыпадак.

Другі разьдзел працы Хв. Ільяхэвіча дасьледжуе дзеі друкарні Мамонічаў ад году 1577, калі адыйшоў Мсьціславец, і да году 1607, калі памёр Лукаш Мамоніч, галоўная апора друкарні. У гэтым пэрыядзе друкарня, апрача кніжак кірыліцай, друкуе так-жа й кніжкі польскія лацінскай готыкай, хоць яшчэ дужа мала.

У гэтым часе адбываецца рашучы наступ лацінізму на Беларусі і на іх Праваслаўную Цэркву. Вось-жа Мамонічы, будучы яшчэ праваслаўнымі (пасля перайшлі ў унію, а пазней, магчыма, і ў лацінства), сваёй друкарскай дзейнасьцяй у абароне веры, а разам і беларускай народнасьці, адыгралі аграмадную роль, на што аўтар, здаецца, не зварачвае належнай увагі.

Разьдзел трэці пасьвячаны Лявону Мамонічу, які меў тытул каралеўскага друкара. Гэты Мамоніч, з праваслаўнага стаўшыся уніятам, пры помачы свайго друкарства вялікія аказаву Уніі ўслугі, а так-жа й культуры. Дзякуючы аднак таму, што Унію палітычныя дзейнікі накіроўвалі на польскія торы, Лявон Мамоніч больш ужо друкаваў польскія кніжкі, як кірыліцкія. Друкарня яго перастала існаваць у 1622 г.

Капітальная важнасьці разьдзел чацьверты — аб ролі

друкарні Мамонічаў у жыцці культурным Вял. Кн. Літ. і іншых славянскіх краёў. З гэтага разьдзелу даведваемся, што прасьветная праца гэтай друкарні не агранічалася толькі беларускімі землямі, дзе кніжкі, друкаваныя ў Мамонічаў, былі ўжываныя па цэрквах, школах і дома, як падручнікі для навучкі чытаньня й пісаньня, але сягала так-жа да славян паўдзённых і да Маскоўцаў.

Друкарскую працу Мамонічаў аўтар за праф. Пічэтай хактарызуе, як кірунак гуманістычна-консэрватыўны. Яны ня бралі пад увагу народнага языка, як гэта рабіў Скарына, а, ідучы на спатканьне шляхоцка-мяшчанскім патрэбам, кніжкі свае друкавалі выключна (ня лічачы польскіх) языком царкоўна-славянскім. Гэта праўда. Але ня трэба забывацца, што й гэтак Мамонічы служылі народнай справе й зьяўляліся яе культурнай апорай у барацьбе з польскім націскам.

З апошняга разьдзелу, пятага, аб прычынах упадку й аб лёсе друкарні Мамонічаў, даведваемся, што ўпала яна найхутчэй з прычын конкурэнцыйных, бо, як кажа Лелевэль, між 1580 і 1650 г. было ў Вільні й у іншых мясцох Вял. Кн. Літ. аж 15 друкарняў, „із by do ludu ruskiego przemawiały“.

А дзе-ж Л. Мамоніч дзеў сваю друкарню, зьліквідаваўшы друкарска-выдавецкую працу? Аўтар даходзіць да выснаву, што друкарня гэта перайшла да айцоў Базыліянаў у Вільні й праўдападобна мясьцілася ў сутэрэне кляштару пры стыку двух лініяў — паўдзённаяй і заходняй.

Далей ідзе ў працы Хв. І. сьпіс мамонічаўскіх друкаў, які адказвае на гэтыя пытаньні: 1) назова друку, 2) чысло выданьня, 3) колькасьць бачын, 4) фармат і тыя крыніцы й аўтары, у якіх аб мамонічаўскіх друках ёсьць зацемка. Усіх, напэўна мамонічаўскіх, друкаў аўтар усталіў 60, а сумніўных — 14, усіх разам — 74.

Аднак лічба гэта ня знача, што толькі гэтулькі, а больш ня было друкаў, якія выйшлі з друкарні Мамонічаў. Аўтар кажа, што ведамы яму яшчэ друкі, якія, ня маючы паказанай друкарні, няведама, у якой друкарні былі друкаваны, а якія, пры параўнаньні іх з друкамі друкарні Мамонічаў, надта магчыма, што аказаліся-б таго-ж самага паходжаньня. Аўтар аднак прастудыяваць гэтую праблему, як сам кажа, ня меў магчымасьці.

Ня трэба так-жа забывацца, што час (канец XVI і пач. XVII ст.), калі працавала друкарня Мамонічаў, гэта час заўзятай барацьбы рэлігійнай, калі кніжкі, варажыя таму ці іншаму рэлігійнаму абозу, былі нішчаны. Гэткі лёс мог спаткаць не адну кніжку з друкарні Мамонічаў.

Дзеля гэтых прычын агулам трудна ды й немагчыма гаварыць аб устанавленьні поўнага сьпісу мамонічаўскіх друкаў. Той аднак сьпіс, які усталіў Хв. І., мае вялікае навуко-

вае значэнне—гэта грунтоўная падстава для далейшых студыяў над мамонічаўскімі друкамі.

Урэшце, на канцы кніжкі памешчаны паказчык асоб, якія ўспамінаюцца ў працы, паказчык зместу й ілюстрацыяў, а так-жа друкарскія абмылкі, якіх сабралася, на жаль, ня так і мала.

Кніжка Хв. Ільяшэвіча — гэта значны ўклад у маладую беларускую навуку. Агульнай аднак нястачай кніжкі зьяўляецца нявыразны яе воблік беларускі. Мамонічы — гэта беларускія патрыёты й беларускія культурнікі й кніжкі іх прызначаны для беларускага народу. Тымчасам гэта ў Хв. І. ня толькі што з націскам не адзначана, але нават як-бы саромліва прыхавана пад бліжэй неазначанымі тэрмінамі: «Русь, рускі, патрыёт, Вял. Кн. Літоўскае» і інш. Я разумею, што да гэткай «саромлівасьці» што да беларускасьці прымушалі аўтара абставіны, у якіх праца была пісана й выдавана. Затое цяпер аўтар павінен сваю цэнную працу пералажыць на беларускі язык, паставіць «беларускія точкі» над усімі «і», раскрыць усе «дужкі», паставіць, дзе трэба, «беларускія націскі» і... пабеларуску выдаць. Але хто выдасць?

Гэтая кніжка мусіць праявіць сваю беларускую «душу» й мусіць прыадзецца ў сваю беларускую «вопратку».

Ад. Станкевіч

Слонім, 27.IV.39.

Новая праца з гісторыі беларускага языка

Норвэг Хр. С. Штанг (Stang), проф. унівэрсытэту ў Ослё, надрукаваў сёлета другую сваю працу з гісторыі беларускага языка: *Die altrussische Urkundesprache Der Stadt Polock von Chr. S. Stang. Skrifter utgitt av Norske Videnskaps. Akademi i Oslo. II. Hist.-Filos. Klasse. 1938. № 9. Oslo 1939, бач. 148 фарматы 12×21 цм.* Першая праца ягоная аб мове вяліка-княскіх канцылярыяў Вялікага Княства Літоўскага выйшла ў 1935 г. У гэтай, другой, працы аўтар разглядае мову полацкіх урадавых памяткаў XIII—XVI стаг.

Канчальны вывад аўтараў аб старой мове полацкай — гэтакі: мова полацкіх памяткаў ад самага пачатку беларуская. Яна выразна розьніцца ад мовы памяткаў пскоўскіх і блізу нічагусенькі ня розьніцца ад мовы памяткаў Смаленскіх. У XV стаг. мова полацкіх памяткаў памалу ўпадабняецца да тагачаснай беларускай мовы літаратурнай — урадавай у Вял. Княстве Літоўскім, а ў XVI стаг. зусім із ёю зьліваецца.

Праца праф. Штанга вельмі салідная й яе павінен прастудыяваць кожны беларускі языказнавец.

Я. Ст.

Хроніка

— У Беларускім Навуковым Т-ве: 14 траўня адбылася зборка літаратурна-мастацкае сэкцыі, на якой Максім Танк прачытаў толькі-што закончаны першыя пяць частак сваёй новай паэмы „Сілаш Істома“. Пасля адбылася ажыўленая дыскусія.

На гэтым паседжанні адбыліся выбары старшыні літ.-маст. сэкцыі. Аднагалосна выбраны за старшыню мгр. Хведар Ільяшэвіч.

— У Беларускім Музеі ім. Івана Луцкевіча ў Вільні ў працягу „III-га Тыдня Прапаганды Музеяў“ лімба адведываючых была 2.685 асоб (у тым 52 экскурсіі).

Падчас „Тыдня“ вельмі істотную помач аказала Бел. Музею беларуская студэнцкая моладзь, якая самаахвэрна працавала восем дзён, дуючы адведываючай публіцы неабходныя выясненні й гзедзячы за парадкам у Музеі.

— Паэт Міхась Машара прырыхтаваў свой новы зборнік паэзіі, які даяцца ўжо ў друк. Над прырыхтаваньнем у друк сваіх зборнікаў працуюць паэты Хмара, Іверс і Бярозка.

— Міністэрства Ўнутраных Спраў не зацьвердзіла статусу Беларускага Саюзу Абстынэнтаў, які меўся зарганізавацца ў Вільні.

— Нашыя супрацоўнікі кс. Адам Станкевіч і інж. Адольф Клімовіч, ваяводзімі ўладамі высленыя ў канцы мінулага году з Вільні, здраволю гэтых-жа ўладаў вялікоднымі сьвятамі адведалі Вільню.

— Выйшлі з друку паштоўкі з фатаграфіямі б-цэх твораў Беларусаў — мастакоў: Мірановіча, Сергеевіча, Драздоўіча. Цана паштоўкі — 30 гр.

— Украінскі кампазытар праф. А. Кошыч (Нью-Йорк) згарганізаваў нядаўна для мяшанага хору беларускую народную песьню.

— 2 красавіка г.г. у памешканьні Т-ва беларускіх вучыцельёў (Рыга) С. П. Сахараў зрабіў даклад на тэму „А. П. Сапуноў, як беларускі гісторык“. На грунце пэрсанальных успамінаў і на грунце каштоўных

навуковых прац А. П. Сапунова з гісторыі Віцебшчыны й Полаччыны, дакладчык пазнаёміў слухачоў з беларускім нэстарам, які можна з поўным правам назваць А. П. Сапунова.

Да Сапунова гісторыя Беларусі была чыстым аркушам. Ён усё сваё жыцьцё прысьвяціў архіўным досьледам сваёй роднай гісторыі. Яго многалічбовыя творы, пачынаючы з „Вітэбскай старіны“, зрабілі цэлую эпоху ў гісторыяграфіі Беларусі.

— Новае беларускае таварыства ў Латвіі. Цяпер у Латвіі ёсьць адзіная беларуская арганізацыя „Таварыства беларускіх вучыцельёў у Латвіі“. Таму, што гэта больш прафэсійная арганізацыя, то замест яе ўхвалена стварыць „Нацыянальны Хаўрус Беларусаў у Латвіі“. Ужо паданы адпаведны статут на зацьверджаньне міністэрству грамадзкіх спраў і чакаецца яго зацьверджаньня.

— 15 красавіка г.г. у Т-ве беларускіх вучыцельёў адбыўся рэфэрат на тэму: „Задачы беларускай інтэлігенцыі“.

— Дума культурнага фонду, пад кіраўніцтвам прэзыдэнта Латвіі Карліса Ульманіса, на сваім паседжаньні 5 красавіка г. д., паставіла выдаць С. П. Сахарава (б. дырэктару Дзьвінскай дзяржаўнай беларускай гімназіі) 700 лат за прадстаўлены ім у культурны фонд зборнік пад назвай „Народная творчасць Латгальскага Беларуса“.

С. П. Сахараў працаваў над гэтым зборнікам больш 5 год. У зборніку увайшоў каля 1200 народных твораў, якія сабраны, як С. П. Сахаравым, так і беларускімі вучыцельямі й вучнямі за час 1922—1938 г.г.

— Беларускім вучыцельскім хаўрусам у Латвіі 6 траўня г. г. зарганізавана спэтакль-вечарына. Спэтакль быў папярэджаны адноснымі дакладамі й канцэртным нумарам, у якім выступала сьпявачка А. Латонас-Дзімдава, якая з пасьпехам выканала некалькі латыскіх і беларускіх песень. На спэтакль зляжылася бытавая п'еса Я. Купалы „Паўлінка“, добра

й жвава адыграная драматычнай сэкцыяй пры вучыц. хаўрусе пад кіраўніцтвам Ф. Дамброўскага. Пасля спектаклю адбыліся скокі. Вялікая зала была перапоўнена публікай. Сярод публікі былі прадстаўнікі латыскага, літоўскага, расейскага й украінскага грамадзянства.

— 25.III у Каўнасе адбыўся агульны гадавы сход Беларускага Культурна-Асветнага Т-ва ў Літве.

— 10.III Беларускае Культурна-Асветнае Т-ва ў Літве наладзіла прадстаўленне.

— Беларусы ў Аргентыне, зарганізаваныя ў Беларускай Т-ве „Культура“, у сталіцы Аргентыны—Буэнас-Айрэс — наладзілі беларускі спектакль. Пры Т-ве „Культура“ існуе хор. Т-ва налічае каля 180 сяброў.

— Беларускія работнікі ў Парыжы 12.II паставілі на сваім сходзе ладзіць публічныя лекцыі аб Беларусі й беларускія прадстаўленні.

— Маскоўскія ўлады ў Беларусі робяць розныя эксперыменты над беларускім языком у пісьме й друку. Апошнім часам дыскусуюцца „патрэба“ зьмены беларускага правапісу й морфалёгіі, ясна, у кірунку ўпадабленьня беларускага языка да расейскага. Есьць прапановы нейкага Барысенкі й Гурскага скасаваць у правапісе нават самую найгалаўнейшую асаблівасьць беларускага языка — г. зьв. „аканьне“. Па прыняцьці такой прапановы — пісалі-б і друкавалі-б нпр не „галава“, а „голова“.

— Пісьменьнікі БССР напісалі вершам новае пісьмо „роднаму вачыку“ Сталну, у якім аж захліпаюцца ад казённай радасьці й удзячнасьці для гэтага дыктатара за яго-

ныя „дабрадзеіствы“ для Беларусі. Для раўнавагі пачуцьця трэба было-б аўтарам пісьма прадставіць мора сьлёз, энкі й пакуты замучаных рэжымам „роднага“ Сталіна сотняў тысячаў Беларусаў, у тым ліку і сотняў пісьменьнікаў, мастакоў, артыстаў, навукоўцаў, культурнікаў.

— 10 сакавіка ў Менску ўрачыста адданы ў эксплёатацыю новы будынак Дзяржаўнага Вялікага Тэатру оперы й балету. Абыймо будынку — 163 тысячы куб. мэтраў. Гэты мамэнт адзначаны пастаноўкай беларускай сав. оперы „Міхась Падгорны“—лібрэта паэта Пятруса Броўкі, музыка кампаз. Цікоцкага. У будынку будзе мясьціцца тэатральнае вучылішча.

— Бел. сав. кампазытар Н. Н. Шчэглоў напісаў другую симфونیю, у якой прадстаўлена гісторыя беларускага народу ў мінуўшчыне й сучаснасьці. — Сымфонія багата беларускімі народнымі мэлёдыямі. 18 сакавіка першы раз выканаў яе Дзяржаўны сымфанічны аркестр фільгармоніі БССР.

— 25 сакавіка скончылася 20 гадоў ад заснаваньня ў Магілёве пачаткавай музычнай школы ім. Рымскага-Корсакова. За ўвесь час свайго існаваньня школу скончыла каля 500 асоб. Школа ў 1938 г. зарганізавала каля 40 канцэртаў. Свой юбілей школа адзначала 7-га красавіка. Сёлета ў школе вучыцца каля 400 дзяцей. Дзеці, па сканчэньні школы, прадаўжаюць музычную асьвету ў заложаным у 1937 г. у Магілёве музычным вучылішчы.

— Дом народнай творчасьці БССР праводзіць рад мерапрыемстваў дзеля вывучэньня беларускага народнага танцу.

Супрацоўнікі «Калосья»: В. Багдановіч, А. Бужанскі, А. Бярозка, М. Васілёк, Ст. Грынкевіч, А. Дубровіч, Хв. Ільяхавіч, А. Іверс, С. Каліна, А. Клімовіч, Я. Крыга, М. Машара, М. Пяцкожэвіч, С. Сахараў, Кс. А. Станкевіч, Я. Станкевіч, П. Страта, П. Сергіевіч, М. Танк, С. Хмара, А. Чэмер, Ул. Чэмер, М. Шкялёнак, Р. Шырма.

12.	Анатоль Бярозка: Credo in duos deos . . .	102
13.	А. Дубровіч: * * * Пад звондратоў сумуючы * * * Вясна! І тысячы сугуччаў	103 103
14.	Я. Станкевіч: Мова крывіцкага (беларускага) рукапісу XVI стаг. «Аль кітаб» . . .	104—112
15.	Владас Дрэма: Беларускае народнае мас- тацтва . . .	112—117
16.	Ад. Станкевіч: З літуанізмаў у беларускай мове (Пісьмо ў рэдакцыю і ўвага рэ- дакцыі) . . .	118—120 120
17.	А. Бужанскі: Іван Саланевіч . . .	121—122
18.	Кніганіс: Teodor Iljaszewicz — Drukarnia Domu Matoniczów w Wilnie (Адам Станкевіч) . . . Новая праца з гісторыі беларус- кага языка („Die altrussische Urkun- dessprache Der Stadt Polock von S. Stang) (Я. С.т.) . . .	122—126 126
19.	Хроніка . . .	127—128

Прысланыя кніжкі, часапісы і інш. друкі

Др. Я. Станкевіч — Гісторыя беларускага языка, бач. 16. Віль-
ня, 1939.
Lietuviškas Baras, № 4, Вільня.
Versme, 1939. Вільня
Вістник, кн. 5, Львоў.
Живо Слово, 3. Львоў.
Рідна Мова, ч. 3, 4, 5. Варшава.
Wilno, № 1. Вільня.
Oriens, сш. 2. Варшава.
Problemy Europy Wschodniej, № 3. Варшава.

Ад Рэдакцыі і Адміністрацыі:

Друкарскі набор чарговай (3) кніжкі „Калосься“
пачнецца 1 чэрвеня. Просім дзеля гэтага Паважаных
Супрацоўнікаў парупіцца ў пару прыслаць да друку ма-
тарыял.

Усіх-жа Чытачоў, якія не ўрэгулявалі належнасьці
за часапіс, просім гэта зрабіць якнайхутчэй. Нумар паш-
товага пераказу разрахунковага нашага часапісу 58.

